




Ketabona | کتابونه
WWW.KETABONA.COM

بِسْمِ اللَّهِ الرَّحْمَنِ الرَّحِيمِ



پر اندلس (سپين) د مسلمانانو واكمنۍ ته لنډه كتنه

ليكنه: محمد رسول پيروز (زيير افغان)

فهرست

- د ليکوال سريزه ۱
- تر اسلام مخکې د اندلس شاليد ۳
- د اندلس د نومونې وجه: ۳
- جغرافيه او حدود يې: ۶
- سياسي او اقتصادي وضعيت: ۶
- د قوطيانو شمېر او د مشر ټاکلو طريقه: ۸
- رسمي مذهب او ژبه يې: ۹
- ټولنيز ژوند: ۱۱
- اندلس ته د مسلمانانو د ورتلو لاملونه: ۱۲
- پر اندلس د مسلمانانو بريد: ۱۴
- په اندلس کې د مسلمانانو لومړنۍ اشتباه: ۲۸
- د بلاط الشهداء ستره جگړه او د مسلمانانو پرېکنده ماتې: ۳۰

- د اندلس پر خاوره اموي خلافت: ۳۵.....
- د مصادري جگړه او قرطبي ته د عبد الرحمن دخول: ۴۱.....
- د خلافت سقوط: ۵۷.....
- مرايطين په اندلس کې: ۷۰.....
- له قدرته د ملوک الطوائف ايستل کول او د اندلس اتحاد: ۷۴.....
- د غرناطي د مملکت دور (يا وړوکی اندلس): ۸۱.....
- د غرناطي سقوط او په اندلس کې د مسلمانانو د دوري پای: ۸۳.....
- په اندلس کې د مسلمانانو د ماتې لاملونه: ۸۸.....
- ماخذونه ۹۱.....

بسم الله الرحمن الرحيم

د ليکوال سريزه

الْحَمْدُ لِلَّهِ الْمَتَفَرِّدِ بِالْبَقَاءِ وَالْقَدَمِ، الْمُنْزَهَ عَنِ الْفَنَاءِ وَالْعَدَمِ، وَصَلَوَاتِهِ عَلَى رَسُولِهِ مُحَمَّدٍ خَيْرِ بَرِيَّتِهِ، وَعَلَى آلِهِ وَصَحْبِهِ وَأَزْوَاجِهِ وَذُرِّيَّتِهِ.

دغه ليکنه مې د پوهنتون له لوري راته صنفی فعالیت په توګه انتخاب شوې وه چې موضوع د هغوی وه او تحقيق يې بايد ما خپله کړی وای. نو لومړی مې دا ليکنه په پوهنتون کې استاد ته وړاندې کړېده چې تر هغه وروسته استاد وهڅولم چې دا ليکنه يو ځای خپره کړم څو نور کسان ورڅخه استفاده وکړي، له دې امله مې وغوښتل چې د کتاب په بڼه يې واوډم او بيا يې خپره کړم چې د ګټې اخيستې وې شي.

د کتاب مراجع په اخر کې ذکر شوي دي، که څه هم محدود دي، خو ما پر هغو کتابونو تکیه کړې ده چې تر ډېره حده يې له خرافاتي رواياتو او بې ځايه ادعاګانو څخه ډډه کړې ده، ځينې مشهورې کيسې چې د انډلس په اړه په کتابونو کې موږ لوستې وې، هغه بې اساسه وې چې ما يې ځای پر ځای يادونه کړې ده او د رد دلايل مې هم ورسره راوړي دي.

مراجعو ته حوالې په لمنليک کې راغلې دي چې لوستونکو ته اساني شي خو نه د کتاب لوستلو تسلسل يې گډوډ شي او هم که يې ځای پر ځای د سرچينې کتل غوښتل هغه هم ژر پيدا کړي.

د تاريخ په اړه دقيقه پرېکړه نه شي کيدای، د يوې موضوع په اړه منفي يا مثبت دريځ د هغې د دلايلو قوت او ضعف ته په کتو کېږي چې بيا هم سل سلنه پرېکړه نه وي بلکې ترجيح ورکول کېږي، نو که دلته زه د ترجيحي قضاوتونو په اړه تر يوه بريده ښه وم، دا به مې د ښې مطالعې او غوره سرچينو پر انتخاب دلالت کوي او که خطاوتلی وم، نو زما قصور او نقص به په گوته کوي.

په پښتو کې د اندلس په اړه زياته څه نه دي ليکل شوي، که څه هم د موضوع دومره لويه ده چې بايد د ماسټري تيزس يا د دوکتورا ريزلټيشن پر وليکل شي، اما زما دغه کار ښايي د راتلونکو زياتونو لپاره يو گام وي. نور ورځې کتاب ته چې تاريخ ته مو ورسره بوزي.

پېروز

۲۹/۱۱/۲۰۲۰

۹/۹/۱۳۹۹

تر اسلام مخکې د اندلس شاليد

د اندلس د نومونې وجه:

د اندلس پخوانی نوم ایباریه دی، رومیان چې دې سیمې ته راغلل د هسپانیه نوم یې پر کینود چې وروسته په منځنیو پیړیو کې په سپین واوښت.^۱

د اندلس اوسنی نوم اسپانیه (هسپانیه) او پرتګال دی، شپږلکه کیلو مترمربع مساحت لري. د میلاد په درېیمه یا هم د پنځمې پیړۍ په شروع کې د فندال په نوم یو قوم چې عرب یې وندال وایي، له سویلېن، ډنمارک او ناروې څخه همدغې سیمې ته را وکوچیدل البته ځینو مورخینو دغه قوم او ورسره نور یې جرمني یاد کړي دي. د فندال معنا ده وحشت، کوچیتوب او له مدنیته پردیتوب، دغه کوچي

^۱ تاریخ العرب و حضارتهم فی الاندلس: ۱۱/۱

قبایل په همدې سیمه کې د لیر وخت لپاره واوسېدل له دې امله دغه منطقه د فندلسیا نوم واخیست چې وروسته اندلسیا/اندلس شوه. له دوی سره قوطیانو جگړې وکړې چې په پایله کې یې د عیسویانو د قوط په نوم یوې ډلې حاکمیت واخیست او د مسلمانانو تر راتلو یې حضور درلود.^۲

خو ابن اثیر (مړینه: ۶۳۰هـ) په الکامل فی التاریخ کې د اندلس د نومونې بله وجه هم ذکر کړې ده. دی وایي:

أَوَّلُ مَنْ سَكَنَهَا قَوْمٌ يُعْرَفُونَ بِالْأَنْدَلُسِ، بِشَيْنٍ مُعْجَمَةٍ، فَسُمِّيَ الْبَلَدُ بِهِمْ، ثُمَّ عَرَّبَ بَعْدَ ذَلِكَ بِسَيْنٍ مُهْمَلَةٍ، وَالنَّصَارَى يُسَمُّونَ الْأَنْدَلُسَ أَشْبَانِيَّةً، بِاسْمِ رَجُلٍ صُلِبَ فِيهَا يُقَالُ لَهُ: أَشْبَانِسُ، وَقِيلَ: بِاسْمِ مَلِكٍ كَانَ بِهَا فِي الزَّمَانِ الْأَوَّلِ اسْمُهُ إِشْبَانُ بْنُ طَيْطَسٍ، وَهَذَا هُوَ اسْمُهَا عِنْدَ بَطْلَيْمُوسَ. وَقِيلَ: سُمِّيَتْ بِأَنْدَلُسَ بْنِ يَافِثَ بْنِ نُوحٍ وَهُوَ أَوَّلُ مَنْ عَمَّرَهَا. قِيلَ: أَوَّلُ مَنْ سَكَنَ الْأَنْدَلُسَ بَعْدَ الطُّوفَانِ قَوْمٌ يُعْرَفُونَ بِالْأَنْدَلُسِ، فَعَمَّرُوهَا وَتَدَاوَلُوا مُلْكَهَا دَهْرًا طَوِيلًا، وَكَانُوا مَجُوسًا.^۳

ژباړه: لومړی هلته د اندلس په نوم قوم اوسېده چې په شین ویل کېږي، دغه سیمه د دوی په نوم ونومول شوه، بیا یې شین په سین

^۲ اندلس من الفتح الى السقوط: ۷/۱، قادة فتح الاندلس: ۵۶/۱

^۳ الکامل فی التاریخ: ۳۵/۴.

واوښت، نصارا اندلس ته اشبانيه وايي، د هغه کس په نوم يې يادوي چې دلته راځړول شوی د هغه نوم اشبانس و، بل قول دادی چې د اشبان بن طيطس په نوم دغې سيمې پاچا درلود چې دغه نوم د اندلس لپاره مشهور جغرافيه پوه بطليموس هم تاييد کړی دی، د بل قول له مخې لومړی دا سيمه د نوح عليه السلام يوه لمسي اندلس بن يافث بن نوح ودانه کړه، بل قول دادی چې دلته لومړی تر طوفان وروسته د اندلس په نوم يو قوم اوسېده چې دا سيمه يې ودانه کړه او زيات وخت يې پکې پاچاهي وکړه، د دين له مخې مجوسيان وو.

د اندلس اطلاق يا پر ټول پرتګال او زياتره اوسنۍ سپين باندې کېږي يا هم اندلس هغې سيمې ته ويل کېږي چې مسلمانانو حکومت پر کړی دی.^۴

^۴ قادة فتح الاندلس: ۵۷/۱.

جغرافيه او حدود يې:

اندلس يا جزيره نما ايبيريه د اروپايي وچې په جنوب لويديځه برخه کې واقع ده، جنوب ته يې د فرانسې البرت غرونه دي، همداشان يې له افريقايي وچې څخه د جنوب په خوا کې د جبل طارق تنگي بيلوي چې له ختيځه تر لويديځه يې عرض له ١٣ تر ٣٧ کيلو ميټره کېږي. دغه تنگي له بحر الاخضر يا اقيانوس او هم له بحر متوسط سره منبلي.

شمال او شمال لويديځ ته يې بحر الاخضر دی، لويديځ سواحل يې هم د محيط الاطلسي يا اقيانوس پر سمندر دي، ختيځ او جنوب ختيځ سواحل يې بيا پر بحر متوسط يا سپين سمندرگي دي چې بحر رومي يا بحر شامي هم ورته وايي.^٥

سياسي او اقتصادي وضعيت:

د اقتصاد له مخې اندلس پياوړی و، زراعت، معدنيات او تجارت يې درلودل. دا هغه عوامل وو چې پر دغه مهمه جغرافيه يې نورو قوتونو ته د ور ختلو زړه ور کاوه. تر ميلاد ٢٧ کاله وړاندې روميانو د خپل مشر اوگستس په مشرۍ وکولای شو چې اندلس لاندې کړي، د ميلاد په شروع کې د هغه ځای محلي اوسيدونکو رومي صبغه اخيستې وه، روميانو د څو پېړيو لپاره دلته واک وچلاوه، اما د پنځمې ميلادي

^٥ قادة فتح الاندلس: ٥٦/١.

پېړۍ له شروع سره چې دغې سيمې ته جرمني او نورو قومونه راغلل لکه فنډال، الالان، سويفي، دا نو ۴۰۸م سنه وه چې دغه اشغال نورو سختو کورنيو جگړو ته لار پرانيسته او تر ډېره وخته دغو قومونو او قوط/گوت (Goths/Gotans) غربي جگړه مارو يو د بل وينې توی کولې. قوط اصلاً له شمالي اروپا څخه راغلي دي، فنډال او نور قومونه هم د دغې سيمې اصل هستوگن نه دي، اما دوی يا د قوط د سترې قبيلې يوه بله پښه دي چې اصل يې ممکن له قوط سره يو وي، يا هم لکه مخکې چې مو وويل له ناروې او شاوخوا سيمو دلته راغلل چې د قوطيانو له راتلو سره په جگړه اخته شول او په اخر کې يې قوط د روميانو ملاتړ هم تر لاسه کړ چې فنډال او نور قبایل يې مات کړل او د اندلس پر جزيره نما يوازې د قوطيانو پاچاهي شوه چې دوې پېړۍ يې دوام وکړ.^۶

قوط غربيان دغه مهال په غاله (گاله) د فرانسې جنوب کې اوسيدل چې سختو جگړو يې د الالان او فنډال قووت ور اوبه کړ او په ۴۲۹م کې مجبور شول چې شمالي افريقا ته د سمندر له لارې وتښتي، په دې ډول قوط وتوانيدل هسپانيه ونيسي- او تر دغه مهال

^۶ دولة الاسلام في الاندلس: ۲۷/۱ - ۲۹.

چې لا په شمال غربي سيمو کې د سويډي پاچاهۍ موجوده وه پر هغې يې هم بری تر لاسه کړ.^۷

د قوطيانو شمېر او د مشر ټاکلو طريقه:

که څه هم د هغه وخت په اړه د حصائېي معلومات نه شته خو له نويو مورخينو ځينو اندازه کړې ده چې د دوی شمېر له دوه لکه بيا تر څلور لکه رسېده چې د اصلي اوسيدونکو شمېر يې له شپږ ميلیونه تر اووه اټکل شوی دی.

د واکدارۍ نظام يې پاچاهي او پر انتخاب ولاړ و، مشر-به د نورو مشرانو او مذهبي کسانو له لورې ټاکل کېده، ځينو کسانو يې هڅه وکړه چې نظام مورثي کړي، خو دغه هڅې يې بريالۍ نه شوې، پاچا به نسلا له قوط قوم سره اړه درلوده، له مشرانو څخه به و او ښه اخلاق به يې درلودل. مشر به د نورو قومي مشرانو له منځه انتخابېده اما وروسته يې عادت دا شو چې زورور به عرش د تورې په زور نيوی او پاچا به د پوځ مشر هم و.

پاچا کولای شول چې مذهبي کسان له خپلو منصبونو لرې کړي، د چارو په اړه چې يې څنگه خوښه وه هغه ډول به يې پريکړې کولې، پاچا يو مشورتي بورډ هم درلود چې د چارو په اړه يې مشورې ور کولې، خو لويه برخه واک له پاچا سره و، له دې امله نو دغه بورډ

^۷ تاريخ العرب و حضارتهم في الاندلس: ۱۳/۱.

چندانې اثر نه درلود، پاچا به احکام صادرول، قوانين يې جاري کول او د مهمو امورو په اړه يې فيصلې کولې چې د مخې نيولو څوک يې نه و.

رسمي مذهب او ژبه يې:

د هسپانيه خلک د روميانو تر راتلو مخکې بت پرستان وو، کله چې روميان پر دغه سيمه واکمن شول نو عيسوي مذهب يې رواج کړ چې وروسته د دغې سيمې خلک هم په عيسوي مذهب شول؛ ځکه خلک د خپل واکمن په رنگ رنگېري او موږ يادونه وکړه چې د دې سيمې خلکو د روميانو صبغه خپله کړې وه.

طليلې يو لوی مجلس درلود چې زياتره غړي يې مذهبي کسان وو، دوی به په ځينو وختونو کې سره راټوليدل چې د هيواد د سترو قضايو په اړه نظر ورکړي، د قوطيانو د واک مهال دا يو ستر ديني او سياسي قوت و. قوطيان له خپل سخت وحشيتوب سره کلک مذهب پاله هم وو چې مذهبي کسانو ته يې زيات درناوی درلود، له دې امله نو مذهبي کسانو د اشرافو په شان ژوند درلود او له خلکو يې ډېر ثروت او مالونه تر لاسه کول.^۸

قوطيانو چې د کاتوليک عيسويانو مذهب غوره کړ دغه مجلس يوه رسمي بڼه واخيسته چې د پاچا په امر به دايرېده، لوړپوړي دولتي

^۸ دولة الاسلام في الاندلس: ۳۰/۱.

کسان به ورته راغونډېدل، په يوه وخت کې هم سياسي او هم ديني مجلس بلل کېده چې احکام او قوانين به يې د گڼو قضايو په اړه ور کول، تر دې وروسته يې واک پراخ شو، ان د سترې محکمې بڼه يې خپله کړه، د نورو بانفوذه قومي مشرانو مجلس هم دې ديني مجلس ته ورگډه کړل شو، نو د دولت په چارو کې د نظر ورکولو ستر مجلس وگڼل شو چې د نظر ورکولو له اړخه د طليطلې مجلس تر ټولو ستر بلل کېده.^۹

د اندلس لويه برخه اوسيدونکي د روميانو له راتلو سره په مسيحي دين شول، روميان کاتوليک وو، خو غربي قوطيان په لومړي سر کې اريوسي مذهب و چې عيسی عليه السلام يې بشر-باله، تر ۳۷۷م همدغه باور دوام درلود، تر دې وروسته د ريکاريډ په وخت کې چې ۵۸۶م سنه کېده، قوطيان هم د کاتوليک مذهب ته مایل شول. دغه ياد پاچا په دولتي کچه د يوه خاص مذهب له ملاتړه لاس واخيست، په دې توگه ټولې کلیساوې د قوطيانو د واک مهال سره متحدې شوې او د کاتوليک مذهب له ملاتړه د پاچا تر نه ملاتړه وروسته رسمي ژبه لاتيني وټاکل شوه چې په ټولو ښارونو کې همدغه رسمي ژبه اعلان شوه.^{۱۰}

^۹ تاريخ العرب وحضارتهم في الاندلس: ۱۴/۱.

^{۱۰} تاريخ العرب وحضارتهم في الاندلس: ۱۷/۱.

ټولنيز ژوند:

هلته ولس درې طبقو ته ويشل شوی وو: يوه د اشرافو طبقه وه، بله عامه طبقه وه او درېيمه يې د غلامانو طبقه وه چې وروستی دوي طبقې په خپل ژوند کې ازادې نه وې، حتا د عامو خلکو څخه څوک له يوه ښاره بل ته نه شوای نقلېدلای که تللی وای، بيرته يې اصل ښار ته واپس کاوه. د غلامانو خو هيڅ هم خپل نه وو، دوی په ټوله معنا د بل لپاره کار کاوه او خپل ژوند کې يې هيڅ نه درلودل. د يهودو ښه لويه برخه هم په طليطله او شاوخوا سيمو کې اوسېدل چې هغوی هم تر غلامانو کم ژوند نه درلود؛ ځکه دوی له عام ولس سره مذهبي اختلاف درلود چې د دې اختلاف له امله هغوی په کرکه ورته کتل او د غلامانو په شان چلند يې ورسره کاوه، که څه هم يهودو اشرافو او مخورو کورنيو ته رشوتونه هم ورکول اما له دې سره بيا هم په ښه ژوند کې نه وو او نه دا کار د ټولو يهودو په وس پوره و. يوازې اشراف او د واک خلکو ښه ژوند درلود نور خلک ټول د وسيلې په توگه د اشرافو او واکدارو لپاره ژوندي وو چې د ژوند هر څه يې په هر گړي کې د بل لپاره کېدل او د واک بې انصافه واکدارانو به تل خپل بوج پر بې وزلو او کمزورو وړ اچاوه چې د هغوی د واک ژرنده په وچلېري.^{۱۱}

^{۱۱} تاريخ العرب وحضارتهم في الاندلس: ۱ / ۱۱ - ۲۲.

اندلس ته د مسلمانانو د ورتلو لاملونه:

د عربو له جزيرې څخه د اسلام تر خپرېدو وروسته مسلمانان په لنډ وخت کې د افريقا تر بېدیا ورسېدل چې دلته د اسلامي لښکرو تر فراغت وروسته د وليد بن عبد الملک په وخت کې چې زياتره مسلمانان له خپل منځي اختلافونو خلاص شوي وو او په ختيځ و لويديځ کې د مسلمانانو لښکرو پر مختلفو ګونو کول، د اندلس لور ته هم په دې وخت کې اسلامي لښکرو سر ور ښکاره کړ. د عواملو په اړه يې ګڼ بحثونه شوي دي چې مسلمانان ولې اړ شول له افريقا څخه د سمندر بلې غاړې يوې بلې وچې ته ور تېر شي او د خپل بخت ستوری پکې وازمويي؟

د «تاريخ العرب و حضارتهم في الاندلس» ليکوال پر دې خبره زور راوړی چې مسلمانان يوازې د الهي پيغام د رسولو او نورو قومونو ته د اسلامي اخلاقو او ارزښتونو د ښودلو لپاره دلته راغلي وو او هم د نړۍ نورو برخو ته. ده په کلکه دا خبره رد کړې ده چې مسلمانان دې د مادياتو تر لاسه کولو لپاره هلته تللي وي يا دې هم د پاچاهي و امپراتوري د پراخولو هوس تر دې ځايه رسولي وي. نوموړي ليکوال د هغو رواياتو ضعف ته هم اشاره کړې ده چې جوليان د سېته والي د خپلې لور د عزت په خاطر د هغه وخت له پاچا لذريق سره خپه شوی و، يا هم لذريق چې د انقلاب له لارې واک نيولی و، جوليان له پخواني حاکم غيطشه سره ښې اړيکې لرلې له دې امله يې غوښتل

چې مسلمانان پر اندلس ور وخېژي نو دوی ته يې دعوت ور کړ، يا هم د د غیطشه ملاتړو له مسلمانانو وغوښتل چې لږيږ له قدرته کښته کړي. دا ټول روایات نوموړي ليکوال ضعیف گڼلي دي. ده یادونه کړې ده چې موسی بن نصیر له قیروانه یوه حمله پر سبته وکړه او له جولیان (یا یولیان) سره یې د سولې تړون وکړ چې له مخې یې هغه پر سبته والي پاته شو او مسلمانان قیروان ته ساتنه شول. نوموړی د بحث په اوږدو کې یوځای داسې کاري:

لا سيما أننا نعلم أن دوافع العرب والمسلمين، والتي ذكرناها في أول الفصل، كانت قوية للفتح والتحرير، فلم يكونوا بحاجة لمن يحثهم على هذا الواجب المقدس، بل هم الذين اتخذوا بادرة الفتح بقيادة قائدهم الشجاع طارق بن زياد.^{۱۲}

ژباړه: په خاص ډول چې په لومړي څپرکي کې موږ د عربو او مسلمانانو د جگړې عوامل یاد کړل چې د فتحې او ازادۍ لپاره هغوی خپل اسباب درلودل، دې ته یې اړتیا نه در لوده چې بل څوک یې دې مقدس مسوولیت ته وهڅوي، بلکې دوی د خپل غیرتي مشر-طارق په قیادت خپله د فتحې لپاره وړاندې کېدل.

^{۱۲} تاریخ العرب وحضارتهم في الأندلس (ص: ۲۷)، البيان المغرب في اخبار الأندلس والمغرب: ۵/۲.

پر اندلس د مسلمانانو بريد:

لومړی په رمضان ۹۱ هـ کې چې له ۷۱۰ م سره يې سمون درلود له ۴۰۰ يا ۵۰۰ مجاهدينو جوړ يوه کنډک د ابوزرعه طريف بن مالک په مشري پر اندلس بريد وکړ، دا يو لوی جنگي بريد نه و، بلکې يوه هڅه وه چې مسلمانانو خپل معلومات زياتول. دوی پر څلورو کښتيو د اندلس لور ته له افريقا واوښتل چې هغه کښتۍ هم ورته جوليان برابرې کړې وې، پر کومه جزيره چې کښته شول هغه د پالوماس په نوم يادیده چې وروسته د طريف په نوم مشهوره شوه. طريف د جنوب په برخه کې بريالي عمليات وکړل، له خاص مقاومت سره مخ نه شو او د غنايمو له تر لاسه کولو وروسته بيرته بريالی افريقا ته راستون شو.^{۱۳} د دغه ډول بريد لارښوونه خليفه وليد بن عبد الملک ورته کړې وه.

تر دې برياليو عملياتو او مهمو معلوماتو وروسته طارق بن زياد^{۱۴} په خپله د تلو تکل وکړ، په دې بريد کې له هغه سره ۱۲ زره مجاهدين ملگري وو چې زياترو يې له بربر قوم سره اړه درلوده، ځکه دا مهال موسی بن نصير دلته موجود نه و، عرب مجاهدين له هغه سره قيروان ته تللي وو او زياتره پاته کسان چې د طارق بن زياد تر مشري لاندې

^{۱۳} تاريخ العرب... : ۲۸.

^{۱۴} د طارق د نسب سلسله: طارق بن زياد بن عبد الله بن رفه بن ورفجوم بن ينز غاسن بن ولهاص بن يطوفت بن نفاو. البيان المغرب في أخبار الأندلس والمغرب (۵/۲)

يې فعاليتونه كول؛ بربريان وو. ځينې مورخين په دې اند دي چې د طارق لښکر لومړی اووه زرو وو، وروسته موسی بن نصير ورته پنځه زره نور اضافي کسان ولېږل چې شمېر يې ۱۲ زرو ته ورسېد، اما سهي قول دادی چې له لومړي سره هغه تر خپله قومانده لاندې ټول کسان بېولي وو چې همدې ۱۲ زرو ته يې شمېر رسېده. ابن اثير هم د ۱۲ زره کسانو قول ياد کړی دی.

له تاريخي سرچينو معلومېږي چې طارق به له سېته د اندلس لور ته تېر شوی وي، ځکه د هغه لښکر چې پر کومو کښتيو تېرېده د هغو يوه برخه ورته جوليان برابرې کړې وې؛ که څه هم له طارق سره هغه عربي کښتۍ هم وې چې په تونس کې جوړېدې او په طنجه کې ورسره ولاړې وې. ده غوښتل په ټوله معنا له سمندر څخه پټ تېر شي چې څوک پرې خبر نه شي. د سېته مقابل لور ته بل ساحل د جزيره خضراء په نوم و چې ښايي طارق دلته خپل کسان کښته کړي وای، اما هلته ځينو کسانو د هغه د مخې نيولې هڅه وکړه چې بيرته يې په شپه کې خپل لوری بدل کړ، يوه ډله اس سپاره يې پر هغه بله غاړه کښته کړل چې له کښتيو د پوځ د کښته کېدو مهال ديې امنيت خوندي کړي، په شپه کې کښتۍ له يوه لوري ډکېدلې او بل لور ته يې سپاهيان وړل چې ښايي تر يوه شپه يې زيات وخت نيولی وي.

د پوڅ تر تېرولو وروسته يوه کيسه چې ډېره مشهوره ده وايي، طارق رحمه الله خپلې کښتۍ وسوځلې او پوڅ ته يې خطبه ورکړه چې اې خلکو يوه لور ته مو سمندر دی او بل ته دښمن نو د تښتې لار نه شته... اما دا کيسه له څو اړخونو کمزورې ښکاري:

يو دا چې باوري تاريخي ماخذونو د دې کار يادونه نه ده کړې، نو پر کمزورو تاريخي سرچينو باور نه دی په کار، که دا کار واقعا شوی وای، نو باوري تاريخي سرچينو يې حتمي يادونه کوله، لکن په تاريخونو کې دغه اسطوره په پنځمه هجري پيړۍ کې مشهوره شوه چې د انډلس له فتحې تر درې پيړۍ زياتې وتلې وې او دا خپله شکونو ته لار پرانيزي.

دويم دا چې د کښتو سوځول که د هغه اراده وای، نو حتما يې بايد له موسی بن نصير يا خليفه څخه اجازه اخيستې وای، ځکه جوليان د موسی بن نصير متحد و، له هغه سره يې د سولې تړون درلود، که يې د هغه کښتۍ سوځولای نو حتمي خبره ده چې جوليان به موسی ته شکايت کاوه او داسې هيڅ شکايت تاريخونو نه دی نقل کړی.

درېم دا چې که کښتۍ يې سوځولای نو د تونس جوړې کښتۍ د مسلمانانو د بيت المال وې چې په يوازې سر طارق رحمه الله دا کار نه شوای کولای، حتما يې بايد هم له خپلو لوړپوړو چارواکو اجازه

غوښتې وای او هم یې له علماؤ پوښتنه کړې وای چې د دې بیت المال د کښتو سوځول شرعا څنگه دي؟

څلورم دا چې حتمي نه ده دغه حمله دې بريالۍ شوې وای، که طارق تر جنگ پیلولو مخکې داسې یو گام اخیستی وای نو دا ښايي د مسلمانانو د یومخیزې تباهی سبب شوی وای چې گنا به یې د طارق پر غاړه وه او هغه د یوه مسلمان په توگه دومره لویي اخروي او دنيوي مسوولیت ته ولې ځان ور کړی وای؟ نه عقلا دا سره لگېږي ځکه مسلمانانو راپارونې ته اړتیا نه در لوده، هغوی چا په زور دلته نه وه راوستي، بلکې د جهاد جذبې دلته راوستلي وو، نو دې ته اړتیا نه وه چې هغوی بیا بیا راوپارول شي او د جهاد پر میدان په زور ور ځغلول شي، هغوی که د تیښتې لار درلودای یا نه، د جهاد له میدانه یې تیښته نه کوله تر دې لویي لښکرونه د مسلمانانو د ډېرو وړو لښکرونو په وړاندې په گوندو شوي وو لکه د فارس او روم ستر لښکرونه، نو دلته د کښتو د سوځولو اړتیا نه لیدل کېده.

پنځم دا چې غالباً دغه اواز به د اندلس خلکو خپره کړې وي، ځکه د هغوی لښکر یوه نسبتاً واړه لښکر مات کړ، نو دوی به د ځان خلاصولو لپاره اوازه گډه کړې وي چې هغوی د تیښتې لار پر ځان

بنده کړې وه نو په وچ زور د ځان له خلاصولو پرته یې بله لار نه وه، ځکه یې سخت جنگ وکړ او میدان یې وگاټه.^{۱۵}

طارق چې د غره پر کومه برخه کښته شو د هغه ځای نوم کالپي و، خو له دې ورځې وروسته د جبل طارق په نوم تر ننه یادېږي.

د مورخینو ترمنځ په دې کې اختلاف دی چې په کومه کال دغه حمله ترسره شوه؟ صحت ته نژدې قول دادی چې په رجب ۹۲ کې وه له ۷۱۱ میلادي سره یې سرخوړی. د ده دغه برید په پسرلي کې و، چې د برید لپاره دغه موسم د ښې هوا له امله ییځي مناسب معلومېږي.

طارق په همدې سیمه کې څو شپې پاته شو، خضرء جزیره یې ونیوه، شاوخوا سیمې یې تر کنترول لاندې راوستې. د جبل طارق د غره شمال پلو یوه کلا وه چې طارق د عبد الملک بن عامر المعافري په مشري یوه دسته ور ولېږله او د قرطاجه په نوم دغه کلا یې هم ونیوه. تر دې وروسته له تنګي سره ټولې مېشتې سیمې د مسلمانانو په لاس کې شوې، عبد الملک المعافري د جزیره خضرء او ورسره شاوخوا سیمو د امنیت ساتلو مسوولیت ومانه چې جولیان یې مرسته کوله، په دې توګه د مسلمانانو شاخوندي شوه او له افریقا سره یې اړیکې ساتل هم، خوندي کړې.

^{۱۵} دولة الاسلام في الاندلس: ۴۸/۱، تاريخ العرب وحضارتهم في الاندلس.

د اندلس له مشر لډريق (خينو کتابونو يې نوم رډريک ياد کړی دی، رډريق هم راغلی او د واقدی له خوا اذرينوق نومول شوی دی)^{۱۶} سره تر مخامختيا دوه نيمې مياشتې وړاندې طارق د هغه له لوري له وړو وړو مقاومتونو سره مخ شو، لډريق لومړی ښايي فکر کړی وي چې د هغه قومندانان به مسلمانان شاتگ ته اړ کړي، د خپل ورور زوی بنج (Banj) يې راولېږه چې په جگړه کې ووژل شو، د قوطيانو له قومه د تدمير په نوم قومندان يې راولېږه، هغه چې د مسلمانانو قوت وليد لډريق ته يې د فوري مرستې احوال ور کړ او د لوی گواښ په اړه يې خبر ور کړ.

لډريق په دې وخت کې د هيواد شمال ختيځه برخه کې مصروف و، په هيواد کې يې هلته او دلته لا شور شونه نه وه غلي کړي، له دې امله يې د هيواد وضعیت د امنيت اړخه چندان ښه نه و، د مسلمانانو د راتگ له خبر سره سم هغه د مخامخ ټکر لپاره تيار کوله، په دې وخت کې يې هڅه وکړه چې د غيطشه له کورنۍ سره جوړه وکړي او د مسلمانانو مقابلي ته اندلسيان يو صف کړي. د مسلمانانو تاريخونه د هغه د لښکر په اړه له مبالغې ډک دي، څوک يې د لښکر شمېر ۴۰ زره بولي او نور روايات يې ان تر يولک ښيي، خو د هغه د هيواد

^{۱۶} دولة الاسلام في الاندلس: ۴۱/۱.

شرایطو ته په کتو ویل کیدای شي چې تر مسلمانانو به زیات وو اما په دومره لویه پیمانه هم نه.

دواړه لښکرې د شذونه په سیمه کې سره مخ شوې چې د هسپانیې جنوب لویديځه برخه کېږي، اما د جگړې دقیق میدان معلوم نه دی، هسپانوی مستشرق سافیدرا وایي چې دوې جگړې شوې دي: یوه د شذونه ښار ته خیرمه شوې ده چې د رتین غره او لاخاندا بحیرې په منځ کې واقع شوې ده، دویمه هغه مهال وشوه چې لذرېق تېښته وکړه د سلمنقه ښار ته نژدې بله جگړه وشوه او دی پکې ووژل شو همدلته نژدې ښځه کړل شو. اما له ده سره نور مستشرقین یوه خوله نه دي، هغوی د عربي مورخانو په شان وایي چې یوه جگړه پېښه شوې ده، ددوی په اند چې دا جگړه د بکه یا لکه له وادي سره نژدې په شذونه سیمه کې وشوه چې لذرېق پکې قتل او لښکر یې ماته وخوړه.

ځینې عرب مورخین وایي چې لذرېق تېښته وکړه د وادي طین په نوم یوه نهر کې غرق شو، دوکتور حسین مؤنس په دې باور دی چې د دغه طین او هغه نهر ترمنځ مشابهت لیدل کېږي چې له شقوره نهر څخه بیل شوی دی او نوم یې Guadalentin دی، دا نهر د مرسيې په ولایت کې دی چې د هسپانیې مشرقي برخه کېږي، اما دا احتمال د واټن د لیریوالي له امله ډېر زیات کمزوری دی، ځکه جنگ په

جنوب لويديځه برخه کې پېښ شو او دغه سيمه په ختيځه برخه کې ده چې احتمال يې بيخي کم دی.

دغې جگړه اووه ورځې دوام درلود، د ۹۲ کال د رمضان له ۲۸ تاريخه پيل شوه د شوال تر ۵ نېټې يې دوام وکړ، دا يوه ډېره پراخه جگړه وه چې خورا زياتې سيمې يې رانغاړلې. په تاريخ کې په گڼو نومونو ياده شوې ده لکه: معركة البحيره، وادي بکه، وادي البرباط، شريش، سواني او سواقي. د دوکتور احمد مختار العبادي په شان يو خاص ځای د دې جگړې لپاره ټاکل گران کار دی، نو احتمال زيات لري چې د جگړې په دې ورځو کې دې په هغو ټولو ځايونو کې زيات يا کم جنگونه شوي وي چې مورخانو يې يادونه کړې ده. البته دا د شذونه جگړه ده چې د هغې پر لويه او پراخه سيمه يې اثر کړی او سيوری يې پر غوړلی و.

د قوطيانو لښکر د مسلمانانو په نسبت ډېر لوی و، اما له دې سره يې ماته وخوړه؛ دلته ځينې اسباب شته چې د قوطيان د بخت ستوری يې له ځليدا وچاوه او پر اندلس د مسلمانانو دوره راغله. دا خبره په تاريخي لحاظ ثابته ده چې لډريق د واک پر سر نور سيالان هم در لودل په خاص ډول د غيطشه يادونه ډېری مورخينو کړې ده. مورخين وايي چې لډريق د مسلمانانو د حملې مهال په شمالي برخه کې بوخت و، هغه له هماغه ځايه يې هڅې پيل کړې چې خپل مخالفان

هم د مسلمانانو د يوه پردې قووت خلاف يو کړي، تر ډېره حده هغه په دې هڅو کې بريالی هم شو، خورا زيات اميران، ديني کسان او خپل مخالف کسان يې د مسلمانانو په مقابل کې سره يو کړل.

اما د ده دغه کار که يوه لور ته د دوی صف ور لوی کړ، خو بل لور ته يې د جگړې پر ميدان تاوان ورته وکړ، هغه مخالف اميران او له لږريق څخه بد وړونکي مشرانو د جنگ پر ډگر اخلاص ونه کړ او د جگړې په سختو شيوو کې يې لږريق د مسلمانانو رحم ته خوشي کړ او دوی هر يوه د ځان ژغورنې لار ونيوه چې د هغوی خپل منځي اختلاف د دومره لوی لښکر د ماتې سبب شو چې همدغه معامله بيا له مسلمانانو سره هغه مهال بيرته وشوه چې دوی اتحاد ختم کړ او د يوه بل ويني توی کول يې پيل کړل، نو د هسپانويانو يوه لښکر دوی په مخه کړل او د اندلس برخليک يې ور بدل کړل.^{۱۷}

غربي قوط ماته وخوړه، لښکر يې سره گډوډ شو او دروند مالي و ځاني زيان يې اوچت کړ، د لږريق په اړه دقيق اطلاعات نه شته خو د مسلمانانو هم درې زره کسان په شهادت ورسيدل. طارق سمدستي د فراري دشمن په تعقيب پسې شو، د شذونه بنار يې ونيوی، د وخت له ضيع کيدو پرته يې د استجه بنار ته مخه کړه چې دلته د لښکر پاتي شونې را ټول شوي وو او دا بنار يې محاصره کړ.

^{۱۷} دولة الاسلام في الاندلس: ۴۵/۱.

طارق چې د قوط د قووت په اوبه کېدو باوري شو، نو د اندلس پر مرکز طليطله يې د بريد پلان جوړ، هغه مهال چې طارق د طليطلي خواته روان و، د مغیث رومي په نوم يې يوه مجاهد ته اووه سوه کسان سپاره مجاهدين ور کړل او له استجه يې د قرطبي لور ته ولېږه او په خپله يې پر طليطله بريد وکړ.

مغیث ښار ته نژدې واړول او له هغه ځای يې هڅه وکړه چې ښار ته لار پيدا کړي، اخر په ديوال کې د سوريانو له امله مسلمانان د ښار پر فتحه کولو وتوانيدل او د ښار حاکم له پوځ سره يوځای يوې کلیسا ته پنا يووړه چې له ښاره بهر وه او د شنت اجلح په نوم يادېده، مسلمانانو هغوی محاصره کړل، حاکم چې له ځانه پر دفاع ونه توانېد نو طليطلي ته يې د تېښتې هڅه وکړه خو د مغیث په لاس ورغی او پاته پوځ له يوې مخې له منځه يووړل شو.^{۱۸}

طارق د اندلس پلازمېنې ته ورغی خو له پوځه خالي وه، حاکم يې يوه بل ښار ته تېښته کړې وه او ښار کې يوازې يهود پاته وو چې مسلمانانو په نورو ځايونو کې هم ښه معامله ورسره کړې وه او دوی هم ژمنه کوله چې له مسلمانانو سره به يوځای له ښارونو دفاع کوي؛ ځکه دوی له پخواني حاکم څخه ښې خاطرې نه درلودې، د څو ښارونو تر فتحې وروسته طارق د ژمي تېرولو لپاره بيرته طليطلي راغی

^{۱۸} البيان المغرب في اخبار الاندلس والمغرب: ۱۰/۲.

چې ځينې مورخين وايي نه په ژمي کې يې هم فتوحاتو ته دوام ورکړ البته د هغه ځای هوا ته په کتو سخته معلومېږي.

د ۹۳ کال په رمضان کې موسی بن نصير هم له خپل ۱۸ زره کسيز لښکر سره اندلس ته راغی، ځکه له طارق سره لښکر کم راغلی و او يو څه کسان يې زخميان او شهيدان هم شول، نو د دې لپاره چې د اندلس فتح ژر بشپړه شي موسی رحمه الله هم له ستر عربي لښکر سره د طارق تر تنگي راتیر شو.

د موسی بن نصير په اړه ځينو تاريخونو ليکلي دي چې هغه له دې امله اندلس ته راغی چې د اندلس فتح يوازې د طارق رحمه الله په نوم تاريخونو کې ثبت نه شي، نو دی هم د ستر وياړ د تر لاسه کولو لپاره راغی او د اندلس په فتح کې يې برخه واخيسته. خو د تاريخ العرب و حضارتهم في الاندلس ليکوالان دا خبره په کلکه ردوي، د دوی په اند چې دا ټول لښکر د هغه تر امر لاندې و؛ نو هر کار چې کېده د موسی په امر به کېدی، د هغه تر لاس لاندې که هر څومره کسانو لاس ته راوړنې درلودلای نو هغه ټولې د موسی په نوم تاريخونو ثبتولې او د هغې سيمې لوی امير و.^{۱۹}

موسى رحمه الله په خپل لښکر کې مشهور مجاهدين او زړور قومندانان هم درلودل لکه د هغه زامن (له عبد الله پرته چې هغه په

^{۱۹} تاريخ العرب...: ۳۹.

قبروان کې د ده ځای ناستی شو) او محمد بن اوس الأنصاري، حبيب بن أبي عبدة الفهري، عياش بن أخيل او عبد الجبار بن أبي سلمة الزهري.^{۲۰}

له خپل لښکر څخه ۲۰ ډلې جوړې کړې چې گڼو ساحو ته يې ولېږلې، دوي ډلې يې له ځان سره وساتلې او يوه بله ډله يې خپل زوی عبد العزيز ته ورکړه، په ځينو ځايونو کې مقاومت وشو په ځينو نورو کې دښمن فرار وکړ، موسی لومړی له شذونه له سيمې سره نژدې تېر او د اشبيليې پر سيمه يې د قرمونه کلا د جوليان د ملگرو په همکاري فتح کړه، تر دې وروسته د رعوک کلا ته ورغی، د هغې تر فتحې وروسته يې د اشبيليې کلا ته ورغی، هلته د هغې کلا ساتونکي ډلې څو مياشتې مقاومت وکړ او اخر موسی کلا په زور ونيوه او هغه ساتونکي ډله د باجه، لبله او اکشونه کلاگانو ته ولاړل، د دې کلاگانو تر فتحې وروسته موسی رحمه د مارده کلا ته مخه کړه؛ تر څو مياشتې مقاومت وروسته د ۹۴هـ په شوال کې دا کلا هم د يوه تړون له مخې فتح شوه چې دواړو طرفونو ته يې ځينې مسووليتونه او امتيازونه ورکړي و:

قوطيانو ته يې د هغوی د ازادي، کلیساگانو د خونديتوب، مذهبي مراسمو د کولو جواز او هغه څوک چې له دې ځايه کډه کوي يا هم

^{۲۰} تاريخ العرب: ۳۹.

دلته اوسي بايد انساني حقوق يې خوندي شي ضمانت ورکاوه او مسلمانانو ته يې د وژل شويو او کړه شويو جگړه مارو د ځمکې نيولو جواز ورکاوه چې په همدې سره د دې کلا فتح هم بشپړه شوه.

په ۹۴ کې کې موسى طليطلې ته راغی طارق يې هرکلي ته ور ووت، له دې ځايه يې خليفه وليد بن عبدالملک ته استازی ولېږه او په پسرلي کې دواړه مشران يوځل بيا د نويو برياو په نيت شمال ختيځ لور ته وخوځېدل، سرقسطه او ورسره څيرمه سيمې يې فتح کړې، همداشان يې طرکونه (تارکونه)، برشلونه، لارده او وشقه بنارونه ونيول او د ځينو مورخينو په اند طارق د فرانسې تر البرت غرونو ورسېد، ځينې تاريخي روايات خو لا دا ادعا هم کوي چې طارق فرانسې ته هم ننوت اما دا خبره يې له کوم تاريخي ثبوت پرته د منلو وړ نه ده؛ موسى د سرقسطې او د شمال ختيځ د سترې برخې تر فتحې وروسته خپل لښکر د پخوانۍ قشتالې د فتحې لپاره دوې برخې کړ چې يوه برخه يې له ځان سره وساتله او بله برخه يې طارق بن زياد ته ورکړه. طارق د شمال لور ته د ابره نهر لور ته ولاړ، د باسک، امايه، استرقه او ليون کلاگان يې يو په بل پسې ونيولې او موسى بن نصير په خپله د ابره نهر جنوب لور ته ولاړ، لکه (Luko) يې فتحه کړه او ور څيرمه سيمو ته يې د پوځي وړې ډلې ولېږلې. د هر ځای تر نيولو وروسته به دواړو مشرانو د پوځ يوه ډله هلته خوشي کوله چې د ښار او سيمې ساتنه وکړي؛ دوی د جليقيه او اشتوريش ډېری سيمې ونيولې او د

قوټ مات و گوډ پوځونه يې تر کانتبر غرونو وځلول، تر دې وروسته دوی په دې باور شول چې نور د قوطيانو مقاومت ځپل شوی دی او د هغوی تعقيب ته اړتيا نه شته.^{۲۱}

بل لور ته د موسی زوی عبد العزيز او عبد الاعلی هم په دې فتوحاتو کې خپله ونډه واخيسته او گڼ ښارونه يې ونيول، په ځینو ښارونو کې يې له قومندان تدمیر سره د کلنی جزیې پر سر سوله وکړه، دغه خبرونه چې په دمشق کې خلیفه ته ورسېدل هغه د مسلمانانو پر پوځ وډار شو او فکر يې وکړ چې دومره زیات د دښمن په سیمه کې تگ له خطرونو خالي نه وي، نو يې موسی ته استازی ولېږه چې نور پرمختگ ودروي او ده ته ورشي، خو په ورتگ کې تر لږ ځنډ وروسته يې بل استازی ولېږه او د سمدستي ورتگ غوښتنه يې کړې وه. مو اشبیلیه يې جبل طارق او تنګي ته د نژدېوالي له امله د اندلس پلازمینه وټاکله.

موسی د ۹۵هـ په ذي الحجه کې له اندلسه روان شو، خورا زیاتې شمیر غنایم، بنديان او گران بیه هدیې ورسره وې، د سرچینو په وینا چې فلسطین ته د ورتلو مهال د خلیفه ورور امیر سلیمان بن عبدالملک ترې وغوښتل چې یو څه وخت انتظار وکړي خو خلیفه وفات شي او دا هر څه تاریخونه د هغه په نوم ثبت کړي، نو به د

^{۲۱} تاریخ العرب...: ۲۸ تر ۴۳.

فتحې شرف ده ته وگرزي، خو موسی ورسره ونه منله او دمشق ته یې خپل سفر جاري وساته، البته خلیفه د امر د نه پر ځای کولو له امله ورته غوسه و، په لنډ وخت کې خلیفه وفات او ځای یې سلیمان ونيوی چې هغه موسی بن نصیر ته د نامعلومو عواملو له امله درنه سزا ورکړه البته وروسته یې اړیکې سره ښې شوې، موسی په ۹۷ یا ۹۸ هـ کې وفات شو او دمشق ته تر راتلو وروسته د طارق بن زیاد هیڅ درک نه دی لگېدلی چې هغه پر کومه ولاړ یا یې کومه دنده واخیسته، اما دې دواړو مشرانو په څلور کاله کې هغه څه وکړل چې ټول امت یې حیران کړ.^{۲۲}

په اندلس کې د مسلمانانو لومړنی اشتباه:

موسی د خلیفه د غوښتلو له کبله ټوله هسپانیه فتحه نه کړه، زوی یې لنډ وخت دلته حکومت وکړ او شمالي ختیځې او لويديځې سیمې یې تر کامل کنترول لاندې نه وې، د والیانو یو په بل پسې راتگ د دې سبب شو چې په شمال لويديځ کې د جلیقیه په نوم سیمه چې یاغیانو پنا پکې اخیستې وه او دلته یې مسلمانانو ته سرخوړی جوړاوه خاصه توجو ونه وکړي، دا سیمه ډېره ویرونکې او غرنۍ وه چې د مسلمانانو لښکرو زړه نه ښه کاوه چې پکې وردننه شي، عربي تاریخونه د بلای په نوم د یوه کس نوم یادوي چې د دې باغیانو

^{۲۲} یاد کتاب: ۴۳ تر ۴۶.

مشري يې کوله او په دې سيمه کې يې خپل مرکز جوړ کړی و. دغه کسان په لومړي سر کې لږ و، د وخت په تېرېدو سره يې شمېر زياتېده او نور اندلس ته يې خطر هم ډېرېده چې اخر هم اندلس ته له دې ځايه خطر متوجې شو او مسلمانانو گټلې سيمه بېرته له لاسه ورکړه.

په اندلس کې د عنبسه بن سُحيم الكلبي او عقبه بن الحجاج السلولي د واليتونو مهال هغوی دغه خطر ته متوجې شول، پر دې سيمه يې بريدونه وکړل او کوشنې يې کاوه چې د باغيانو له وجوده يې پاکه کړي؛ مگر په دې کار کې بريالي نه شول.

د البرت غرونو يا غربي ساحل لورته د کنتبريه په غرونو کې يوه بله ډله هم وه چې په اندلس کې د مسلمانانو له شتون سره مخالفه وه، په پيل کې يې د دغو غرونو په شرقي برخه کې خپل تجمعات متمرکز کړل، په دغه لور کې يې د مشر نوم عربي تاريخونو بطره ياد کړی دی چې د حکومت نوم يې کنتبريه راوړی. په لومړي سر کې يې خاص اهميت نه درلود، خو وروسته يې خپل ارزښت زيات کړ، د بطره زوی الفونسو اول چې کله د بلای له لور سره واده وکړ نو په اندلس کې د مسلمانانو لپاره د ستر خطر بنسټ کېښودل شو. د يوسف بن عبد الرحمن الفهري د ولايت مهال د بشکنس سيمې مقاومت ډېر شوی و، ممکن په جليقيه کې د بلای د ډلې مقاومت پر نورو سيمو باندې هم اثر کړی وي چې هغوی هم خپل مقاومت ته زور ورکړ.

د خليفه عمر بن عبد العزيز رحمه الله په زمانه کې سمح بن مالک خولاني (۱۰۰ تر ۱۰۲ هـ) د اندلس والي شو، هغه په اندلس کې د مسلمانانو قواوې متحدې کړې او پر نژدې ياغي حکومتونو يې حمله وکړه چې په لومړي سر کې بريالۍ و، خو د طولوشه ښار په محاصره کې دښمن پر هغه له بهره بريد وکړ او د ده په شمول زيات مسلمانان هم شهيدان شول، عبد الرحمن الغافقي په تکليف وتوانېده چې د مسلمانانو د لښکر پاته کسان اربونه ته ورسوي. دغې ماتې د نورو سيمو خلکو ته هم زړه ور کړ چې د مسلمانانو پر ضد سر اوچت کړي او کړي تر وونونه مات کړي.

يو بل مشکل چې مسلمانان په نورو سيمو کې هم ورسره مخ شول، هغه د عربي قبيلو خپل منځي اختلافات وو چې نه يوازې يې په اندلس کې د مسلمانانو قوت اوبه کړ، بلکې په ډېری هغو سيمو کې چې د مسلمانانو اولنيو کسانو فتحه کړې وې؛ دوی په همدې ډول بيرته وبايللې.^{۲۳}

د بلاط الشهداء ستره جگړه او د مسلمانانو پرېکنده ماتې:

د عبد الرحمن الغافقي په مشري د مسلمانانو يو ستر لښکر چې شمېر يې دقيق معلوم نه دی، خو په تخميني توگه شاوخوا اوييا يا اتيا زرو ته رسېږي، پر فرانسه بريد وکړ. په دې وخت کې فرانسويانو د واک پر

^{۲۳} تاريخ العرب... له ۴۷ تر ۵۲، دولة الاسلام...: ۵۵/۱.

سره شخړه وه، د کارل مارتل په نوم یوه کس یې زیاتره سیمې نیولې وې او ځان یې د واک وړ باله او جنوب کې یې الدوق اودو بله پاچاهي جوړه کړې وه چې د مسلمانانو له برید سره مخ شو. هغه مهال چې د فرانسې جنوبي سیمه د مسلمانانو تر سخت گواښ لاندې وه او د الدوق پاچاهي مسلمانانو لاندې کوله کارل مارتل د مسلمانانو د ملاقات لپاره په چمتوالي بوخت و.

د عبد الرحمن په مشري د مسلمانانو لښکرو د الدوق پاچاهي درې وړې کړې او د هغه لښکرې یې سره وپاشلې، ټوله پاچاهي یې د مسلمانانو په لاس کې پرېښوده او د خپل مخالف پاچا کارل مارتل لمنې ته یې ځان ور واچاوه چې د مسلمانانو له چلاخې یې خوندي کړي. کارل مارتل چې وړاندې یې لا د مسلمانانو مقابله ته ځان چمتو کاوه دا یې مناسب وخت وباله.

مسلمانان د مروج نهر اللوار جنوبي برخې ته رسیدلي وو چې درې ښاخونه یې سره بیلیدل همدلته د فرانسې تازه دمه لښکرې د هغوی مقابله ته راوړاندې شوې. مسلمانان یوه لور ته له ډېره وخته په جگړه جگړه تر دې ځایه راغلي وو، بل لور ته یې د فرانسې د دې تازه دمه ځواک هېڅ اندازه نه وه لگولې، لوار ته په راتلو عبد الرحمن الغافقي غوښتل چې تر سیند وړ تېر شي او پر هغوی برید وکړي چې د کارل مارتل له ستر سپاره لښکر سره مخ شو له دې امله اړ شو چې د تور او

بواتیه بنارونو ترمنځ پرتې سیمې ته را شاته شي او کارل د تور بنار له غربي لوري پر لوار لښکر راتېر کړ او مسلمانانو ته یې په څو کیلو میټرۍ کې واړول.

د مسلمانانو له ستړیا او پردي وطن سره یو بل مشکل د هغو غنیمتونو وو، چې دوی په جنوبي فرانسه کې تر لاسه کړي او په دې سره یې ځانونو ته نه یوازې د حمل و نقل مهال ستوماني جوړه کړې وه، بلکې د ساتنې له امله یې پریشانه هم وو چې لښکر به هر وخت د دې غنایمو ساتنه کوله. له بله پلوه د مسلمانانو شمېر هم تر خپل لومړي شمېر کم شوی وو، ځکه چې د شهیدانو او زخمیانو ترڅنګ یې ځینې ډلې په نیول شویو بنارونو کې د ساتنې لپاره پرې ایښې وې.

د ۱۱۴ هـ د شعبان په وروستیو کې چې د ۷۳۲ م د اکتوبر ۱۲ یا ۱۳ نیټه کېده د دواړو لښکرو ترمنځ وړې وړې نښتې پیل شوې چې اووه یا اته ورځې همدې ډول جګړې دوام درلود او په نهمه ورځ عمومي جګړه ونښته، ټوله ورځ جګړه وشوه او د شپې په داخلېدو هم ونه درېده، د سهار په راختو بیا جګړه پیل شوه، نژدې وه چې فرانسویان په جګړه کې ماته وخوري خو په دې وخت کې یوې اوازې د مسلمانانو صفونه او لیکې سره ګډوډې کړې، یو ناڅاپه اواز شو چې د فرانسویانو یوه ډله د غنایمو معسکر ته ننوتې ده او په دې سره د لومړیو لیکو لویه برخه مجاهدین د غنایمو د ساتنې لپاره د شا صفونو

ته ولاړل، دې گډوډۍ د مسلمانانو حالت بدل کړ او عبد الرحمن د نظم د برقراره کولو لپاره دلته او هلته منډې وهلې چې د دښمن یو غشی پر برابر شو او د جنگ په میدان کې له اسه ولوېد او شهید شو. په دې سره د مسلمانانو په لښکر کې وېره خپره شوه او د لښکر نظم سره خراب شو، ورسره هممهاله دښمن هم فشار زیات کړ او زیات شمېر مسلمانان یې شهیدان کړل، له دې سره مسلمانانو مقاومت وکړ خو د شپې تیاره خپره شوه، دواړه لښکرونه له یوه بل څخه بیل شول چې د اکتوبر ۲۱ تاریخ او د روژې لومړۍ لسيزه پیل شوې وه. د مسلمانانو مشرانو تر خپل منځي مشورې وروسته وپتېله چې د بریا چانس مو تېر شو، نو ځکه یې په شپه کې شاتګ وکړ، خپل مرکز یې همداسې له غنایمو ډک دښمن ته پرېښود او دوی خپلو تر شا سیمو ته را شاته شول. سهار کارل او پخواني دښمن خو اوسني دوست اودو د مسلمانانو په معسکر کې خاموشي حس کړه، په ډېر احتیاط ورته را مخته شول چې یوازې ځینې زخمیان یې پیدا کړل، د هغوی تر وژلو وروسته یې غنایم واخیستل او د مسلمانانو د تعقیب پر ځای یې همدا بریا کافي وبلله او بېرته د خپل مرکز لور ته ستانه شول.

دا چې په دې جگړه کې څومره مسلمانان او څومره یې د مقابل لوري کسان وژل شوي دي؟ دقیقه نه شي معلومېدای، البته د جگړې شدت او زیاتې مودې ته په کتو ویلای شو چې مړي به زیات شوي وي او ممکن د مسلمانانو ځاني زیان ځکه زیات وي چې د مشر په شهادت

يې نظم خراب شو او په عيني حال کې يې مورال هم د پخوا په شان پاته نه شو، له دې سره دښمن د هغوی په دې حالت پوه شو او فشار يې پر زيات کړ چې په دې وخت کې د مسلمانانو گډوډي د هغوی زيان زيات کړ. دلته د مسلمانانو او غربيانو روايات دي چې يو يې هم له اعتدال څخه کار نه اخلي، د غربيانو ځينو رواياتو د مسلمانانو د مړو شمېر ۷۵۳۰۰ کسان ښودلی دی په داسې حال کې چې د مقابل لوري زيان يې يوازې ۱۵۰۰ ښودلی.

دا حتمي خبره ده چې د مسلمانانو شهيدان به زيات شوي وي، مگر په هغه کچه نه دي شوي چې ځينې تاريخونو يې يادونه کړې ده. دليل يې خپله د همدې جنگ له جريانه تر لاسه کيدلای شي، مسلمانانو په هغه ورځ چې خپل مشر يې شهيد شو بيا هم تر ماښامه يې مقابله وکړه او د شپې په تياره کې يې لښکر شاته کړ، دويم دا چې دښمن د هغوی په تعقيب پسې سهار نه دی ورغلی، که د مسلمانانو قوت تر هغه اندازې کم شوی وای چې ځينو تاريخونو يې يادونه کړې ده، نو د يو مخيزې له منځه وړنې لپاره يې دښمن ولې تعقيب نه کاوه؟ بسته ورځ د يوه لوی لښکر مخه نيول او بيا يې په تعقيب پسې نه ورتگ، خپله د دې دليل دی چې زيات مسلمانان شهيدان شوي دي؛ مگر د لښکر لويه برخه بيا هم موجوده وه چې د ځان ساتنې لپاره يې هر کار کولای شوای، له دې امله دښمن د جنگ له ميدانه د

مسلمانانو شاتګ بس وباله او په تعقیب پسې یې نه دي ورغلي.^{۲۴} دا یقیني خبره ده چې که په دې جګړه کې مسلمانانو ماته نه وای خوړلې، نو د اروپا لویه برخه به د مسلمانانو تر سلطې لاندې راتله، خو دغې جګړې د اروپا برخلیک بدل کړ او په دې خبره اروپایي مورخین هم اقرار کوي.

د اندلس پر خاوره اموي خلافت:

تر هغه وروسته چې په اسيا کې د امويانو خلافت د عباسيانو په لاس په ۱۳۲هـ کې رانسکور شو، د هشام بن عبد الملک يو لمسی عبد الرحمن بن معاويه بن هشام الداخل صقر قریش له اسيا تېښته وکړه او اروپا ته په تلو یې هلته د امويانو خلافت جوړ کړ. پر دغه سیمه به مخکې د امويانو والیانو د دوی په نوم حکومت کاوه، کله چې خلافت په اسيا او افريقا کې له منځه ولاړ نو دغه سیمه یې د وروستي مورچل په توګه وساتله او عبد الرحمن الداخل پرې د امويانو خلافت جوړ کړ.

عبد الرحمن د ۱۱۳هـ ۷۳۱م مهال د شام په دیر حنین یا تدمر سیمه کې پیدا شوی دی، مور یې له بربر قبیلې سره تړاو لري، پلار یې د خلافت د کورنۍ يو ځوان و چې په ځواني کې د ۱۱۸هـ ۷۳۶م مهال وفات شو او د هغه پلار هشام بن عبد الملک یې د اولادونو پالنه

^{۲۴} دولة الاسلام في الاندلس: ۱ / ۹۲ - ۱۱۱.

وکړه. عبد الرحمن هغه مهال چې عباسيانو يې پر کورنۍ چاپه وهله په بنکار پسې وتلی و، کله چې خبر شو پر خپله مخه ولاړ، تر ډېر تکليف وروسته فلسطين ته ورسېد، هلته يې غلام بدر او د خور ازاد شوی غلام سالم ابو شجاع هم ور ورسېدل، ابو شجاع په دې سيمه کې شناخت در لود، په افريقا او اندلس کې يې له موسی بن نصير سره وخت تېر کړی و، عبد الرحمن مصر ته ولاړ او هغه له ځايه د افريقا اوسني تونس ته ورسېد، تر دا مهاله لا د عباسيانو واک دې ځای ته نه وو رسيدلی چې د اموي کورنۍ نورو اميرانو هم دې لور ته پنا راوړه. د دې ځای امير عبد الرحمن بن حبيب الفهري غوښتل چې اموي اميران يا مړه يا هم ژوندي ونيسي خو عبد الرحمن فرار وکړ او د بربر قبایلو ته يې پنا ور وړه.

عبد الرحمن په شمالي افريقا کې له يوه ځايه بل ته نقلېده او پنځه کاله يې دلته په همدې بڼه تېر کړل، لومړی د بربر قبيلې له مکناسه پښې سره اوسېده، بيا د خپلو ماماگانو قبيلې نفزه ته ترې ولاړ، دلته په پاته کېدا يې د نورو بربر قبيلو ملاتړ هم تر لاسه کړ، د مغيله قبيلې سره د اوسېدنې مهال يې هغوی ډېر خيال وساته او ابوقره يا ابن قره د ده د اقامې مهال هغه پټ وساته چې زيان ورته ونه رسېږي.

اندلس ته د تېريدلو فکر:

عبد الرحمن د طنجه ساحل ته نژدې په مغيله قبيله کې اوسېده، د خلافت د کورنۍ سره د اړيکو له امله هغه په اندلس کې له حالاتو خبر و، بيا يې د خور ازاد شوی غلام سالم هم د دې سترې سيمې په اړه خبرې ورته کولې او په شمالي افريقا کې د هستوگنې مهال يې د اندلس د گډوډۍ خبرونه تر لاسه کول.

له ۱۳۰هـ وروسته په اندلس کې د صميل بن حاتم الکلابي او يوسف بن عبد الرحمن الفهري خپل سړی حکومت و چې له نورو عربي قبایلو سره په جنجال کښېوتی.

په اندلس کې د امويانو موالې هم موجود وو، دوی له اموي کورنۍ سره ښې اړيکې درلودې، د دې مواليانو مشر ابو الحجاج يوسف بن بخت په جيان کې د مواليانو مشر و، همداشان يې ابو عثمان عبيد الله بن عثمان او عبد الله بن خالد هم د مواليو مشران وو، دوی نه يوازې په خپلو خلکو کې محبوبيت درلود؛ بلکې د ښه ثروت او ځمکو خاوندان هم وو.

عبد الرحمن د صميل او لاسپوخي والي يوسف فهري مشغولتيا د ځان لپاره په گټه وبلله او له دې درې مشرانو سره يې د خپل غلام بدر په وسيله اړيکه ونيوه، هغوی تر خپل منځ مشوره وکړه او دا خبره يې سره پخه کړه چې عبد الرحمن الداخل پر دوی حق لري چې ملاتړ يې وکړي، ځکه هغه خپل وروستي سخت حالات دوی ته په تفصيل

بيان کړي وو، له دوی يې مرسته طلب کړې وه او خپل پخواني احسانونه يې ورته ياد کړي وو چې له ده سره بايد په دې سختو شرايطو کې مرسته وکړي. دوی غوښتل له صميل سره هم مشوره وکړي؛ ځکه هغه هم ددې سيمې له مشرانو څخه و او له دوی سره يې اړيکې بدې نه وې. دوی په ډېره سخته موکه پيدا کړه چې صميل ته خپله خبره وکړي، هغه په لومړي سره کې خبره تاييد کړه البته وروسته يې فکر وکړ چې د الداخل په راتلو د ده او کورنۍ قدرت يې ختمېږي، نو يې فکر بدل کړ او هغوی يې وډار کړل چې الداخل که راشي، زه جنگ ورسره کوم او د هغه راتگ زموږ لپاره د خطر زنگ دی، او که يوازې د پنا لپاره راځي بيا پروا نه کوي او دی يې ملاتړی دی، خو امارت يې نه قبلوي. له دې درو مشرانو سره د عبد الرحمن غلام په ۱۳۶هـ کې اړيکه نيولې وه.

له صميل څخه تر ناهيلي وروسته دې درو مشرانو د هغه مخالف لوري ته مخه کړه، له هغو يمنيانو سره يې اړيکه ونيوه چې صميل يې مشر و وژلی و، هغوی د خپل انتقام لپاره هم د اوبو ځگ ته لاس وړ اچاوه سمدستي يې له دې درو مشرانو سره د هغوی خبره ومنله او د عبد الرحمن پر راتگ ورسره سلا شول.

کله چې يوسف او صميل په سرقسطه کې د خپلو مخالفانو په ټکولو بوخت وو، دوی دا مهال د الداخل د رابلو مناسب فرصت وباله او

هغه ته يې پنځه سوه ديناره ور ولېږل چې د ده پر ميلمه پاله قبيله يې وويشي او د ده مشكلات په حل کړي، نو د ۱۳۸ په ربيع الثاني کې هغه د منکب په بندرگاه کې اندلس ته راغی چې د مريه او ماله ښارونو ترمنځ وه. دلته يې پلويانو او هغو درو مشرانو تود هرکلی وکړ، لومړی د ابن خالد منزل ته ولاړ، بيا هغه له ځايه د ابن عثمان کلي ته ولاړ چې په طرشه کې واقع و.

يوسف فهري چې په دې چاره خبر شو، نو د بيره حاکم ته يې وليکل چې هغه ونيسي، خو په دې وخت کې د هغه پر شاوخوا زيات کسان راټول شوي وو نو د نيولو چانس يې تېر شوی و. په سرقسطه کې د خپلو مخالفو له ټکولو چې دی او صميل فارغ شول نو صميل غوښتل چې سمدستي د الداخل خبره خلاصه کړي، مگر يوسف دې ته تيار نه و، بل لور ته د الداخل پلويانو اواز ه ګډه کړه چې هغه يوازې دلته د سرخوندي کولو لپاره راغلی دی نه د امارت په لټه، د يوسف په لښکر کې هم غوغا ګډه وه او نه يې غوښتل چې د الداخل پر وړاندې کوم اقدام وکړي، له دې سره ژمی شو، بارانانونه او سره هوا هم بل خنډ شو، له دې امله يوسف لښکر ته امر وکړ چې قرطبې ته ولاړ شي او د الداخل کار وځنډوي. په دې توګه الداخل سمدستي له خطر څخه ورغورل شو.

د ١٣٨ هـ د کوچني اختر خطبه د لومړي ځل لپاره د اردن د پوځ د مشر په غوښتنه په ريه ښار کې د الداخل په نوم وويل شوه او د يوسف نوم ايسته شو.

په الريه کې يې شل ورځې تېرې کړې، د بربر قبيلې له مشر-عبد الرحمن بن عوسجه يې ملاتړ وغوښت چې هغه يې ملاتړ وکړ او څلور سوه بربري کسان يې د عبد الرحمن الداخل ملاتړ ته ولېږل چې دا موالي اصلا د يزيد بن عبد الملك بلل کېدل او اوس د عبدالرحمن په ولاء کې راغلل. يمنيانو او بربريانو د خپلو راتلونکو گټو په خاطر له عبد الرحمن سره لاس يو کړ او د هغه تر مشرۍ لاندې يې د نظام تغيير ته زړه ښه کړ، خو داسې بربر ډلې هم وې چې له صميل او يوسف سره يې لارې يو کړې وې، ځکه هغوی خپلې گټې د هغوی په شتون کې ليدلې.

الداخل چې له ريه شذونه ته روانېده نو د ملاتړو شمېر يې دوه زرو ته رسېده، د بربر له مغيله قبيلې هم ډېر کسان ورسره يوځای شول، د فلسطين د پوځ مشر چې همدلته مېشت و، هغه ته هر کلی ووايه، له شذونه يې خپل موالي د حمص لښکر ته چې په اشبيليه او غربي سيمو کې مېشت وو، ولېږل او له خپله مسيره يې خبر کړل، د هغوی د موافقې تر لاسه کولو وروسته عبد الرحمن الداخل اشبيليه ته مخه کړه، اشبيليه ته په رسېدو، يمنيانو، شاميانو او د هغه ځای نورو

اوسېدونکو په همرغې ورته هر کلی ووايه چې په سر کې يې ابو الصباح يحيى اليحصبي او حيوه بن ملامس الحضرمي وو، دوى د اطاعت قسمونه ور ته وکړل او په دې سره د الداخل د ځواک شمېر ډېر زيات شو چې سپاره يې درې زره او گنشمېر پياده پوځ هم ورسره ملتيا کوله. په دې وخت کې يوسف او صميل غوښتل چې پر عبد الرحمن بريد وکړي، نو د قنسرين او بيره پوځ يې له ځان سره واخيست د هغه لور ته يې حرکت وکړ، الداخل چې يې په اراده خبر شو، له اشبيليې يې د قرطبيې لور ته کوچ وکړ، صميل چې د هغه په اراده خبر شو بيرته وگرزید او د قرطبيې د ساتنې لپاره يې گړندى تگ کاوه، په دې وخت کې د دوى دواړو پوځونو ترمنځ يوازې يو نهر مانع و چې يو پوځ يې يوه لورته او بل يې بل لور ته د قرطبيې پرخوا روان وو.

د مصادري جگړه او قرطبيې ته د عبد الرحمن دخول:

د نهر اوبه په دې وخت کې زياتې وې، نو يوه لوري هم پر بل د بريد تکل نه شواى کولای، الداخل غوښتل تر يوسف وړاندې قرطبيې ته ولاړ شي، نو يوځای يې اور بل کړ چې مقابل لورى فکر وکړي دوى کوچ نه دی کړى، نو په شپه کې يې غوښتل چې کوچ وکړي او دښمن په ځان خبر نه کړي، اما يوسف او صميل يې ناڅاپي حرکت ته متوجې شول او الداخل قرطبيې ته په ننوتلو کې ناکام شو. که به يو لښکر تگ کاوه بل هم مجبور و، که به هغه پړاو کاوه بل هم اړ و، ان

تر دې چې په مصادره کې نومي ځای کې د يوسف لښکر قرطبي ته نژدې پړاو وکړ او د عبد الرحمن مقابلې ته يې تيارې وکړه.

دواړو ډلو درې ورځې انتظار وکړ چې د نهر اوپه يوڅه کښته شي، د ذي الحجې له شپږم تاريخ دوشنبې څخه تر پنځم د پنجشنبې تر ورځې د ۱۳۸هـ کال انتظار وشو. په دې وخت کې عبد الرحمن پر دوو کارونو فوکس وکړ: يو دا چې د پوځ ترتيبات او تنظيم يې خلاص کړل، پر لښکر يې مشران وټاکل، دويم يې په دې اړه فکر وکړ چې څنگه وکولای شي دوی د دښمن لور ته ور تېر شي او هغوی له نهره د تېریدلو پر مهال غرض په ونه لري.

د عبد الرحمن بن نعيم الکلبی په نوم يو کس يې د شاميانو پر اس سپرې ډله مشر کړ، د يمنيانو د پياده گروپ مشر- يې بلوهه اللخمي تعين کړ، د عاصم بن مسلم الثقفي په نوم يو کس يې د بربر او بني اميه پر پياده گانو مشر کړ، د بني اميه پر اس سپره ډله يې حبيب بن عبد الملک القرشي مشر وټاکه، د بربر د اس سپرو کسانو مشري يې ابراهيم بن شجره البرنسي ته ور کړه، په اخير کې يې د ټول پوځ مشري د مواليو يوه مشر ابو عثمان عبید الله بن عثمان ته وسپارله او يو لوی بيرغ يې ور کړ.

د دويم مشکل د حل لپاره عبد الرحمن له يوسف فهري سره په تماس کې شو، له هغه څخه يې يوې روغې جوړې ته د رسېدلو لپاره د خبرو

اترو غوښتنه وکړه، يو پلاوی يې د يوسف لورته ولېږه چې خبرې پيل کړي او د هغه د پخوانيو شرطونو منلو ته يې ځان چمتو وښود. هيله يې اصلاً دا وه چې يوسف د ده د لښکر د تېريدو مهال کوم نظامي عمليات ونه کړي او هغه ته يې فکر وکړ چې د خبرو مهال بايد دواړه لښکرې سره نژدې وي چې خبرې ژر مخته ولاړې شي، په دې بانه يې ځان ور تېر او يوسف يې خطا کړ، هغه پر لښکر هيڅ برید ونه کړ او پسونه و غوايي يې هم د ميلمستيا لپاره ور ولېږل، شپه يې په ارامه فضا کې تېره کړه او په دا سبا يې د جگړې لپاره چمتوالی وکړ چې د يوسف لښکر هيڅ تيار نه و، د ۱۳۸ کال د جمعي په ورځ يې په داسې حال کې د يوسف پر لښکر برید وکړ چې هغه بالکل ناخبره و، له هر ډول نظامي تياري پرته د جنگ ميدان ته کښته شو، درې کسانو يې د پياده پوځ مشري واخيسته چې کنانه بن کنانه، جوشن بن صميل او عبد الله بن يوسف الفهري وو، د شاميانو اس سپره ډله يې علي بن عبید الکلابي ته ورکړه، د يوسف يوه ازاد شوي غلام خالد سودي د يوسف د موالی او له بربر قبيلې د دوستانو مشري ته اوږه ورکړه.

مصاره ته نژدې جگړه پيل شوه، دا ډېره لنډه وه، د الداخل سپرو پر زړه او راسته اړخ هجوم ور وور، په لنډ وخت کې د جگړې له ميدانه خالد سودي او له بربريانو و د يوسف له موالیو جوړ لښکر يې پښې سپکې کړې، د پياده پوځ درې مشران ووژل شول، د چپ اړخ سرلښکر عبید بن علي الکلابي هڅه وکړه چې خپل دريځ ثابت

وساتي خو د عبد الرحمن د سپرو په وړاندې يې ځان نه شوای ټينګولای، نو له ډېرو کسانو سره يوځای ووژل، په دې وخت کې صميل او يوسف ته له تېښتې پرته بله لار نه وه، يوسف الفهري هڅه وکړه چې قرطبې ته داخل شي، خو د بربريانو يوه مشر له دې منعه کړ نو مجبور شو چې طليطلې يا بيره ته پنا يوسي.

تر بريا وروسته عبد الرحمن قرطبې ته داخل شو، د جمعې لمونځ يې په جامع جومات کې ادا کړ او همدلته خلکو له هغه سره بيعت وکړ. په همدې وخت کې د الداخل د لښکر ځينو کسانو د صميل او يوسف له هستوګنځيو چور تالان وکړ، د زرګونو دينارو پراته صندوقونه يې يووړل، الداخل چې په دې چورتالان خبر شو امر يې وکړ چې بند يې کړي او تالا شوي شيان خپلو مالګانو ته وسپاري، نو د يمينانو کمعقلانو هغه د قريشو په تعصب ملامت کړ، اما هوښيارو مشرانو يې خبره تاييد کړه، د هغه امر يې ومانه که څه هم په زړه کې يې له ده څخه خپګان پيدا شو. يمينانو اصلا له يوسف او صميل څخه ځانونه بېغمه کول، تر دې ارمان وروسته يې ځانو ته ښې ونډې غوښتې چې په دې سره يې د عبد الرحمن پر شخصيت خطا شوي وو، نو خپلې خطا ته تر پام کېدو وروسته يې غوښتل چې د هغه خلاف انقلاب وکړي، په دې مشرانو کې د اندلس د لويديځې برخې مشر ابو الصباح اليحصبي وړاندې و، چې الداخل ته معامله رسوا شوه او د ځان ساتنې لپاره يې ژر امنيتي تدابير ونيول. د پوليسو يوه ټولۍ

يې پر خپله شاوخوا وگومارله، مشري يې عبد الرحمن بن نعيم الکلبی ته ورکړه چې د قضاعه قبيلې و او دوی ته يې وفادارسي ثابته وه، دا د الداخېل په حکومت کې لومړی رسمي منصب و چې يوه کس ته ورکړل شو.

تر دې بريا وروسته په اندلس کې يوځل بيا د امويانو حکومت جوړ شو، عبد الرحمن د جمعې په ورځ چې د ذي الحجې لسمه نيټه کېده د ١٣٨ هـ کال چې له ٧٥٦ م سره يې سمون درلود خپله نوې واکمني له شام څخه ډېره لرې بيا جوړه کړه. اما يوسف او صميل ارام نه کېناستل، هغوی له مختلفو ځايونو بيا لښکر راغونډ کړ او د عبد الرحمن ټاکل شویو واليانو ته يې خطر جوړ، څو کسان يې له خپلو دندو وشړل، پر قرطبه يې د هغه په غياب کې د زوی په وسيله حمله وکړه او چور چپاول يې وکړ، الداخېل بيرته تر لاسه کړه او د يوسف زوی يې تېښتې ته اړ کړ. بيرته ته يې د يوسف او صميل مقابلې ته مخه کړه چې په بیره کې ديره وو، هغوی ته په ورتلو پوه شو چې دوی خبرې او سوله غواړي، ځکه د ده د مقابلې توان يې په ځان کې نه لېده، نو د بنديانو پر تبادله، د عبد الرحمن د امير منلو پر شرط يې داسې سوله سره وکړه چې د يوسف او صميل په جايدادونو او مملکتاتو به کار نه لري، د هغوی کومکيانو او ملگرو ته به عمومي عفو کېږي نو به پراندلس د امير عبد الرحمن الداخېل امارت وي چې دوی به يې هم مني، د وضعې د قرارېدو د تضمين په خاطر يې د

يوسف دوه زامن د برمه وو په توگه له ځان سره وساتل او په ١٤٠ هـ کي له هغوی سره سوله وشوه او عبد الرحمن تر سرگردانيو وروسته يوځل بيا د اموي خلافت بنسټ کيښود.^{٢٥}

البته الداخل خپل حکومت ته د خلافت نوم نه دی ورکړی، په لومړي سر کې يې خطبه هم د عباسي خليفه ابو جعفر المنصور په نوم ويله، تر لس مياشتې وروسته يې د عبد الملك بن عمر المرواني په مشوره د هغه نوم له خطبې ايسته کړ، تر دې وروسته يې هم ځان خليفه اعلان نه کړ، بلکې ابن الخلفاء يې ځان ته غوره کړ، ده فکر کاوه چې خلافت په يوه وخت کې دوه نه وي، او له هر چا سره چې د حجاز، شام او عراق واکمني وي هغه اصل خليفه او د امير المومنين لقب مستحق دی. حالات همداسې پاته وو، د الداخل اولادې واک ميراثي کړ، د درېيم عبد الرحمن تر راتگ وروسته هغه په ٣١٦ هـ کې اموي خلافت اعلان کړ. عبد الرحمن الاول له ١٣٨ څخه تر ١٧٢ هـ واکمني کړې ده چې ټوله موده يې تقريبا ٣٤ کاله کېږي. ورپسې يې زوی هشام اول واکمن شو، چې له ١٧٢ تر ١٨٠ هـ واکمن و او اته کاله يې واک وچلاوه. بيا حکم اول واک ته ورسېد چې له ١٨٠ تر ٢٠٦ هـ په واک کې پاته شو د واک موده يې ٢٦ کاله کېږي. ورپسې عبد الرحمن الثاني يا اوسط واک ته ورسېد چې له ٢٠٦ تر ٢٣٨ په واک

^{٢٥} تاريخ العرب...: ٩١-١٠٢

کې پاته شو د واک موده یې ۳۲ کاله کېږي. بیا محمد اول واک ته ورسېد چې له ۲۳۸ څخه تر ۲۷۳ یې واک وچلاوه، د واک موده یې ۳۵ کاله کېږي. منذر بن محمد ورپسې واک ته ورسېد چې له ۲۷۳ بیا تر ۲۷۵ یې د واک موده وه چې دوه کاله کېږي. تر ده وروسته عبد الله بن محمد امیر شو، دی له ۲۷۵ تر ۳۰۰ هـ په واک کې پاته شو د واک موده یې ۲۵ کاله کېږي. تر ده وروسته محمد د عبد الرحمن ناصر پلار واک ته ورسېد چې د یادولو وړ موده یې کار نه دی کړی، تر ده وروسته عبد الرحمن الثالث (الناصر) واک ته ورسید له ۳۰۰ څخه تر ۳۵۰ کاله یې حکومت کړی چې همدې د امویانو خلافت په اندلس کې د ۳۱۶ هـ مهال اعلان کړ. په دې سره د امویانو د امیریت دوره پای مومي او د خلافت عهد یې پیلېږي. په دې وخت کې فاطميانو له عباسي خلافت څخه جلا د بل خلافت اعلان وکړ، عباسي خلافت کې فارسي او نور عجمي عناصر داخل شوي وو او هغه اصل قریشیت ته یې صدمه د واک په تر لاسه کولو رسولې وه او د عبد الرحمن الثالث اداري او عسکري خدماتو ته په کتو د اندلس خلکو د خلیفه د لقب مستحق وباله، نو ځکه ده په خپل وخت کې د امویانو خلافت په اندلس کې اعلان کړ.

د ناصر تر مړینې وروسته د هغه زوی حکم ثاني چې المستنصر- بالله لقب یې و، د خلافت چارې په لاس کې ونيوې، ده له ۳۵۰ څخه تر ۳۶۶ هـ خلافت وکړ، په دې وخت کې یې عمر ۴۸ کلونو ته رسېدلی

و. د خلافت په چارو کې يې د خپل پلار تگلاره مخته وړه. د ده په وخت کې له بر او بحر څخه پر مسلمانانو بريدونه وشول خو حکم يې په کلکه دفاع وکړه او په شمال کې موکې ته پټ دښمنان يې له ډاره سولې او د امن ژوند ته اړ کړل چې له ده سره يې د سولې او نه جنگ تړونونه وکړل.

حکم مستنصر بالله ډېر ښه خلافت وکړ، د ده وخت د اندلس د خلکو لپاره يو زرین چانس و، نوموړی عالم، فقيه، په انسايو خبر، د تاريخ عالم او گنشمېر نور صفات يې درلودل چې په همدې سره د ده په وخت کې علوم وغوړېدل، له بغداد او نوور ځايونو يې کتابونه اندلس ته وړل او دلته د علم لپاره په چټکي کار کېده. مشهورو علماؤ ته يې احوال ورکاوه چې د هغوی د تاليفاتو لومړنۍ نسخې هغه ته ورکړي او په دې سره يې د اموي خلافت په کتابتون کې زرگونه ټوکه کتابونه راغونډ کړي وو؛ ابن حزم په دې اړه وايي: د هغو فهرستونو شمېر چې د کتابونو نومونه پکې ليکلي وو، ۴۴ ته رسېده، په هر فهرست کې ۵۰ ورقې وې چې يوازې د ديوانو نومونه پکې ليکلي وو. د دې کتابتونو چارې د ده د ورور عبد العزيز له غاړې وې، د منذر په نوم ورور ته يې د قرطبي تعليمي چارې ور له غاړې کړې وې. په خپل وخت کې يې ستر علماء را جمع کول، کتابونه يې را ټول کړل او د بې وزلو اولادونو ته يې د وړيا تعليم زمينه برابره کړه، د قرطبي پوهنتون ته يې خاصه توجه وکړه او د نړۍ مشهور علماؤ يې ورته راوبلل، ستر

معاشونه او لويې ډالۍ يې ور کولې، د ده د دورې په اړه يو هسپانوی مورخ لافونتي وايي: د حکم ثاني دوره د ادب او تمدن دوره وه.

حکم د ۳۶۶هـ مهال وفات شو او پر ځای يې زوی هشام المؤيد چې ۱۱ کاله او اته مياشتې عمر يې در لود، کېناست. له دې سره چې د خلافت لپاره د هغه وړ وروڼه موجود وو، خو ده بيا هم د خپل زوی او خلافت په حق کې ستره اشتباه وکړه، دا کار يې نه يوازې له مسلمان ملت سره جفا وه؛ بلکې په اندلس کې يې د مسلمانانو برخليک بدل کړ، د اموي خلافت دېده يې له منځه يووړه او واک د خليفه پر ځای د هغه يوه کارمند ابن ابي عامر ته په لاس ورغی چې ماشوم خليفه د هغه په لاسونو کې لوېد. په دې سره د خليفه او خلافت يوازې نوم پاته شو او واک د امويانو له کورنۍ بلې ته نقل شو چې عامريه کورنۍ بلله کېده، چې د عبد الرحمن بن ابي عامر او شنجول لقب يې کاوه، له مرگ سره د هغوی د کورنۍ واک هم پای ته ورسېد او اندلس په يوه کورنۍ جگړه او ملوک الطوايفي کې ور دننه شو، ان د ۴۲۲هـ مهال د امويانو د بخت ستوری يومخيز پرېوت او د قرطبې اهل د خلافت او اموي کورنۍ د واک پای اعلان کړ او د اندلس په زياتره لويو ښارونو کې د هغه ځای حاکمانو له مرکز څخه خپلواکي اعلان کړه.

له دې ځايه ممکنه ده چې ووايو د اموي کورنۍ واک د حکم مستنصر په مرگ په ۳۶۶ کې پای ته ورسېد او له دې نيتيې د عامريه کورنۍ دور پيل شو چې له خليفه هشام څخه يې مشروعيت واخيست او تر يوه وخته يې د هغه په نوم باندې واک هم وچلاوه. خليفه ته نژدې محمد بن ابي عامر ځانگړی څارونکی، جعفر بن عثمان المصحفي لوی وزير او په شمالي جبهه کې د پوځ قومندان غالب بن عبد الرحمن د هغه وصيت نافذونکي وو چې حکم مستنصر- د خپل زوی هشام د وليعهدۍ لپاره کړی و.

بل لور ته د په دولت کې يوه بل ستر اړخ د صقالبه وو مشرانو فائق او جوذر غوښتل چې د اموي کورنۍ يو بل وتلی شخص امير مغیره بن عبد الرحمن الناصر د حکم مستنصر ورور د هشام پر ځای خليفه شي خو د خلافت وحدت وساتل شي. صقالبه د خلافت په ماني کې د ښه پوره قووت خاوندان وو، هغوی غوښتل چې د نوي خليفه پر ضد قيام وکړي، مگر ابن ابي عامر او المصحفي يې په سريعو اجراءاتو مخه ونيوه، د هغوی انتخاب شوی خليفه مغیره يې قتل کړ او صقالبه يې په زور د خپلو غوښتنو منلو ته اړ کړل. له دې وخت څخه د ابن ابي عامر دور پيلېږي چې په ۳۶۶ کې يې د شمال لور ته د دښمن پر ضد پوځي عمليات هم وکړل او خپل نوم يې خلکو ته په ښه توگه ور وپېژندی، ورو ورو يې له خپلې مخې هغه کسان ايسته کول چې د ده د واک په لار کې خنډ وو، په دې سره يې مصحفي هم يوه ورځ

زندانه ته تېله کړه او هغه وروستی خنډ يې د خپل ځان په وړاندې له لارې ايسته کړ. مصحفې د ۳۷۲ هـ مهال د هغه په زندان کې وفات شو. مصحفې تر دې مخکې د شمالي جبهې له قومندان غالب سره د يوې دوستۍ له لارې غوښتل چې خپل پخواني مخالفونه هېر کړي او د ابن ابي عامر خلاف نوې جبهه پرانيزي، غوښتل يې د غالب لور خپل زوی محمد ته وغواړي، خو ابن ابي عامر يې په لار کې خنډ شو او د غالب لور يې د خپل ځان لپاره وغوښتله چې په دې سره يې د هغوی د اتحاد نه يوازې مخه ډب کړه بلکې غالب يې د خپل ځان په خسر کولو د ځان متحد جوړ کړ چې ورپسې د ۳۶۷ مهال په يوه حمله کې له خپلو لښکرو سره د هغه لښکرې هم له ځان سره واخيستې او په شمال کې يې گڼ فتوحات وکړل چې په راتلو يې خليفه د ذي الوزاردين لقب ورکړ او هغه وظيفه يې ده ته وسپارله چې مخکې مصحفې او غالب دواړو مخته وړه او په دې توگه ابن ابي عامر په دولت کې تر خليفه وروسته لومړنی کس بلل کېده.

ابن ابي عامر په دويم قدم کې داکار وکړ چې د حکم مستنصر د قواو پر ځای يې ځان ته نورې لښکرې جوړې کړې، په سوکه سوکه يې د خپلو باوري لښکرو شمېر زيات کړ چې ان په اندلس کې د حاکم مطلق بڼه يې خپله کړه او په دې وخت کې د هغه يوازينی سيال د هغه خپل خسر غالب د شمالي جبهې قومندان پاته شو چې په عسکري خدماتو کې يې ښه نوم درلود.

ابن ابي عامر د هغه پر ځای بل کس چې نوم يې په اندلس کې تر هغه کم نه و، جعفر بن علي بن حمدون المعروف په ابن الاندلسي-راوغونبت، د وزير لقب يې ورکړ، له خپلو خاصو کسانو يې کړ او د حضره پوځ قومندان يې وټاکه. په دې سره د غالب بن عبد الرحمن غوسه راوپارېده، هغه پوهېده چې ابن ابي عامر يې په وړاندې دسيسه جوړوي، يوازې د هغه خپله پوهه هم نه وه، بلکې د خليفه مور هم هغه وپاراوه چې ابن ابي عامر نه يوازې ستا په وړاندې دسيسه جوړوي، بلکې خليفه يې هم له واکه اچولی دی. خسر-خپل زوم يوې وليمې چې په انتسه ښار کې يې جوړه کړې وه، طلب کړ، دواړه په انفرادي توگه سره کښاستل او خبرې يې وکړې، غالب د محمد بن ابي عامر د وژلو لپاره توره وکښه چې هغه په ډېر انتيکه ډول له دې حملې ځان وژغوره او سمدستي خپلې پلازمينې قرطبې ته راستون شو، دلته يې خاص لښکر تيار کړی و، د غالب قومندان پر اوسېدن ځای يې برید وکړ او هغه يې ترې ونيوی، غالب له ډېرې مجبورۍ اړ شو په هسپانيه کې له شمالي دښمنانو سره لاس يو کړي، له هغوی سره يوځای يې د ابن ابي عامر خلاف په ۳۷۱ هـ محرم کې جگړه وکړه، له انتسه ښار سره نژدې دواړې لښکرې يو له بل سره لاس او گريوان شوې، نژدې وه چې ابن ابي عامر ماته وخوري خو په دې وخت کې پر غالب ناڅاپه د زړه حمله راغله او هغه د جگړې په ميدان کې ومړ او د ابن ابي عامر ستوری بيا هم وځلېد.

د ۳۷۲هـ مهال يې خپل نژدې کس جعفر بن علي بن حمدون د
حضره لښکر مشر ته دسيسه جوړه کړه او د يوې دسيسې له مخې يې
هغه مړ کړ او بيا يې د هغه قاتلين هم اعدام کړل چې د هغه د مرګ
تور پر ده پوري نه شي، په دې سره يې په اندلس کې ټول هغه کسان
له منځه يووړل چې ده د خپل ځان په اړه خطر ترې احساساوه، له
دې سره يې ځان ته منصور لقب غوره کړ او په منبرونو به د هغه نوم
يادېده. د ده په اړه ابن خطيب السلماني ليکي:

كان ابن أبي عامر آية في الدهاء والمكر والسياسة عدا بالمصحفي
على الصقالة حتى قتلهم، ثم عدا بغالب على المصحفي حتى قتله،
ثم عدا بجعفر بن علي بن الأندلسي على غالب حتى استراح منه ثم
عدا بنفسه على جعفر حتى أهلكه ثم انفرد ينادي صروف الدهر: هل
من مبارز.^{۲۶}

ابن ابي عامر په هوشيارۍ، فريب او سياست کې يوه ځانګړې نښه وه،
مصحفي يې پر صقاله وو ور مست کړ هغوی يې په مړه کړل، بيا يې
په غالب باندې مصحفي ګوښه او قتل کړ، ورپسې يې په جعفر بن
علي الاندلسي باندې غالب وواهه خو يې له هغه ځان بېغمه کړ، اخر

^{۲۶} تاريخ العرب وحضارتهم في الأندلس (ص: ۱۹۷).

يې جعفر په خپله له منځه يووړی بيا يې تر دې مبارزې وروسته ويل:
ايا کوم بل مبارزه کوونکی هم شته؟!

نوموړي د شمالي دښمنانو خلاف تر ۵۰ زياتې حملې وکړې چې په يوه حمله کې هم نه دی ناکامه شوی، ده به تل په خپلو حملو کې هجومي تگلاره غوره کوله چې دښمن دفاعي حالت ته اړ کړي، ابن ابي عامر په خپلو حملو کې هغو ځايونو ته ورسېد چې مخکې هيڅ اسلامي سپه سالار هغه ځای ته نه وو رسېدلی، په دې سره يې دښمن ته دا په ډاگه کړه چې اسلامي لښکرې که وغواړي نو د هغوی هر ځای په هر وخت کې تر برید لاندې راوستلای شي او د هغوی هر ښار ته خطر جوړولای شي. د دغو حملو په لړ کې يې تر ټولو مشهوره حمله د ۳۷۱ کال حمله وه چې د ځينو پاچاهانو د تاديې لپاره يې وکړه، دغه حمله يې د غالب د مرستې لپاره کړې وه، په دې سره يې د دښمنانو اتحاد مات کړ او د هغوی ښارونه يې يو په بل پسې سقوط کړل اما د ژمي په راتلو او د واورې په اورېدو يې خپلې لښکرې د خپل هيواد لور ته ستنې کړې چې په دې سره يې دښمن اړ کړ ده ته جزيه ومني.

په ۳۷۴ کې يې د برشلونه خلاف بله حمله وکړه، او د ۳۷۶ پر مهال يې د ليون د غور پيچ لپاره برید وکړ چې د تړون له ځينو مادو يې مخالفت کړی و.

ابن ابی عامر له ۳۶۸هـ څخه د یوه ښار بنسټ هم کینود چې زاهره نوم یې ورکړی و، په ۳۷۰ کې دغه ښار تکمیل شو چې دی له خپلو خاصو کسانو سره ورنقل شو او د خلیفه په مقر کې پر ځان ډارېده له دې امله یې نور نه غوښتل چې له خلیفه سره یوځای د هغه په قصر کې واوسي.

منصور ابن ابی عامر د ۳۹۲هـ په رمضان کې د ۶۵ کلونو په عمر مړ شو چې نژدې ۲۵ کاله یې د واک واکې په لاس کې نیولې وې. ابن ابی عامر مورخینو نابغه بللی دی، نوموړی د منځنۍ طبقې کس و چې له دې حالت یې ځان پاچاهي ته ورساوه، داسې یو سلطنت یې جوړ کړ او ځان یې داسې واکمن ثابت کړ چې د اندلس تېرو واکمنانو یوه هم د ده په شان واکمني نه ده کړې، حتا عبد الرحمن الناصر هم تر ده په ځینو چارو کې کم و. دا خبره به مناسبه وي چې د اندلس په تاریخ کې د ده دور د سیاست او تمدن له اړخه تر ټولو ځلانده دوره وبلل شي.

تر ده وروسته یې زوی عبدالملک بن منصور المظفر ځای ناستی شو، د هغه په دور کې یې وزیرانو تر خپل منځ سیالي شروع کړه چې دا کار یې د اسلامي دولت په زیان تمام شو. که څه هم یوه وزیر به بل وپرزاوه، اما دا کار د هغه هم په خیر نه تمامېده. وزیر ابن سعید پر طرفه الصقلبي مظفر غوسه کړ چې هغه یې د ۳۹۴ مهال مشرقي الجزائر ته وشاړه، خو تر دې وروسته یې د مظفر پر ځای د یوه اموي

کس د واک ته رسولو هڅې پیل کړې چې دا دسیسه یې افشا شوه او هغه په دې سره د ۳۹۷ مهال خپله سر وبایله او اعدام شو.

عبد الملک بن منصور بن ابي عامر اووه کاله حکومت وکړ، ان چې د ۱۰۰۹/۳۹۹م مهال وفات شو او پر ځای یې خپل ورور عبد الرحمن شنجول پرېښود، ورور یې هغه وړتیاوې نه درلودې چې د خپل حاکم ورور خلا یې ډکه کړې وای، هغه هوښیار او زړور نه و، نو د خپل پلار او ورور په سیات او تگلاره کې یې تغیر راوست، له نظر بند خلیفه سره یې اړیکې زیاتې کړې چې هغه ورته د مامون لقب ورکړ، د خلافت لپاره یې ولیعهد وټاکه او په دې سره یې خپل نژدې کسان هم غوسه او هم خپه کړل.

عبد الرحمن شنجول چې د قشتالي د جنگ لپاره له خپلې پلازمینې ووت، زیاتره نظامي ځواک یې له ځان سره واخیست، نو د عبد الرحمن ناصر لسمي محمد بن هشام یې پر ضد پاڅون وکړ، د جمادي الاخر پر ۱۶ تاریخ د ۳۹۹هـ مهال چې له ۱۰۰۹م سره یې سمون درلود، محمد د خلیفه هشام الموید قصر ته داخل شو، هغه د محمد په گټه له خلافت تنازل وکړ او دی یې پر مانی ولکه وکړه، زاهره ښارگوټی یې ونړاوه او ټولې خزاني او هر څه چې په لاس ورغلل هغه یې چور کړل.

شنجول د انقلاب خبر واورېد، بیرته راوگرزید، د هشام موید له لوري چې هغه ته د ولیعهد منصب ورکول شوی و، له هغه یې تنازل وکړ او د هشام موید مرستې ته یې بلنه پیل کړه، خو دا وخت ډېر ناوخته شوی و، له ده څخه د پوځ لویه برخه ولاړه او اخر دی په همدې کال کې په اعدام محکوم شو. په دې ډول د عامریه کورنۍ واک ته پای ورکړل شول چې د هر ډول تمې او توقع خلاف و، ځکه شنجول په داسې حال کې د چارو واکې په لاس کې واخیستې چې یو بشپړ قوي دولت یې په لاس کې درلود، جوړ نظام په لاس ورغی، اما تر درې میاشتې زیات وخت نه وو تېر شوی چې د منصور محمد بن ابي عامر په لاس جوړ شوی قوي نظام چې هغه او زوی یې ۳۵ کاله ساتنه کړې وه، ټول اندلس ته یې امن راوستلی و، ده په دې لنډه موده کې دا هر څه تالا ترغه کړل.

د خلافت سقوط:

محمد بن هشام المهدي په داسې حال کې د خلافت گدی ته ورسېد چې اندلس په یوه بد حالت کې واقع شوی و، امویانو ځانونه د خلافت اصلي مستحقین بلل، اما د عامریه دولت پلویان هم موجود وو، د صقالبه او موالیو ملاتړي هم تر اوسه موجود وو، د ابن ابي عامر په وروستیو وختونو کې د بربریانو شمیر هم زیات شوی و، ډېری مشرانو یې په اندلس کې ځایونه نیولي وو، یو بل قووت دا له

عامو خلکو هغه مهال ور زیات شوی و چې د قرطبي عامو خلکو د خلیفه ملاتړ وکړ او هغه یې د واک وگدی ته ورساوه.

خلیفه مهدي لومړی د بربریانو په ټکولو لاس پوري کړ، دی خپل خلافت ته له دوی څخه خطر احساساوه، په دویم قدم کې یې د صقالبه وو لور ته لاس ور اوږد کړ، د هغوی مشران یې مشرقي اندلس ته جلاوطنه کړل، تر دې هم وروسته یې د خلیفه هشام المويد لورته لاس ور واچاوه، لومړی یې له نظربندی د پلازمینې یوه کور ته نقل کړ او بیا یې د ۳۹۹ هـ مهال د شعبان پر ۲۷ تاریخ د هغه د مړینې اعلان وکړ.

له دې سختو حالاتو او بربریانو سره د مقابلي باوجود هشام بن سلمیان بن الناصر د ۳۹۹ په شوال کې د خپل ځان پر ضد د خلکو کرکه هغه وخت راوپاروله چې ځان یې خلیفه اعلان کړ او خپل ځان ته یې د رشید لقب غوره کړ، په دې سره یې خپل ملاتړي د قرطبي خلک ځان ته غوسه کړل، هغوی د ده له ملاتړه لاس واخیست، هشام، د ده زوی، ورور ابو بکر او نور مشران یې ونیول او د ټولو د اعدام اواز یې خپره کړه.

په قرطبه کې یوه عامه بلوا جوړه شوه، بربریان راووتل او خپل صفونه یې منظمول، په دې گډوډ حالت کې د واک چارې د سلیمان بن الحکم المستعین لاس ته ورغلې، د رباح په نوم یو ښار یې ځان ته

مرکز وټاکه، بيا يې د وادي الحجاره ښار هم په زور لاندې کړ او د يوه څه وخت لپاره يې د سالم ښار هم محاصره کړ او بيا بيرته خوشي کړ.

واضح صقلبي په دې وخت کې د مستعين پر قواوو مرستې او خوراکي توکي بند کړل، په اخر کې يې د قشتاله له امير سانشو غورسيه سره خبرې وکړې، يو تړون يې ورسره مانه چې دی يې د ځينو شرطونو په ورکړه له دې محاصرې خلاص کړ.

د ۳۹۹ په ذي الحجه کې د مستعين او واضح صقلبي د قوتونو ترمنځ په شرنېه سيمه کې جگړه وشوه، چې د واضح صقلبي په ماته پای ته ورسېده، دی خپلې پلازمينې قرطبي ته ولاړ چې د مستعين قوتونو يې تعقيب کاوه، هلته تر يوې لنډې جگړې وروسته د ربيع الاول پر ۱۳ تاريخ د ۴۰۰ هـ مهال د مستعين قوتونه قرطبي ته داخل شول، مستعين خپل ځان خليفه اعلان کړ.

په دې وخت کې خليفه مهدي د طليطلې خواته فرار وکړ او هلته په تياري بوخت شو چې خپل له لاس وتلی خلافت بيرته ترگوتو کړي، له واضح صقلبي سره يې اړيکې ونيوې، واضح د برشلونه له امير رامون ثالث او د هغه له ورور ارمنجول سره خبرې وکړې او د مهدي مرسته يې ترې وغوښته چې هغوی سخت شرطونه ورته کېښودل او د واضح تر موافقې وروسته خليفه مهدي له مجبوريت ورسره هوکړه وکړه.

د ٤٠٠ هـ د شوال په نيمايي کې دواړه لښکري د عقبه البقر په سيمه کې يو له بل سره مخ شوي، سليمان د مستعين د ماتې تمه درلوده، مستعين د ځان ژغورنې لپاره له ميدانه تينسته وکړه، خو د بربريانو قواوو د مهدي له قوي سره ښه په خړپ جنگ وکړ او درانه تلفات يې ور کړل، تر دې وروسته يې له قرطبي خپل بال بچ وايستل، مالونه يې واخيستل او د وادي اړه لورته يې مخه کړه، څو مهدي دويمه پلا هلته داخل شي او ځان خليفه اعلان کړي.

مهدي په هغوی پسې ورغی، له وادي اړه سره يې جگړه ورسره وکړه چې تر سختې جگړې وروسته خليفه ماته وخوړه او خپل پاته لښکر يې قرطبي ته راستون کړ، په دې سره بربريانو هلته دلته بريدونه کول چې د قرطبي خلک له دې حالت او د مهدي له کمزوري سياسته تنگ راغلل، په دې وخت کې واضح له مهدي د ځان خلاصولو لپاره موکه مناسبه وبلله، نو يې خليفه مويد راپیدا کړ چې مهدي يې د مرگ اواز خپره کړې وه او د خلکو تر مخ يې له هغه سره په ذي الحجه ٤٠٠ هـ کې د خلافت بيعت وکړ. هشام مويد په دې وخت کې د ٤٧ کلونو عمر ته رسېده چې د بوداوتوب دوره بلله کېږي.

اما له دې سره د مستعين او بربريانو حملې پر قرطبه روانې وې چې د خپل واک تر لاسه کول يې غوښتل. پر پلازمينه له هرې خوا توره شپه شوه، د دواړو ډلو ترمنځ د سولې شونتيا هم نه وه او که واي هم نو په

دې حالاتو کې به د نورو سختو شرايطو سبب شوې وای، له دې سره هر ډول وسيلې او واسطې له منځه ولاړې، په دې وخت کې واضح صقليې په دې باوري شو چې په پلازمینه کې د يوه نامعلوم برخليک په تمه ناسته ښه نه ده نو يې هڅه وکړه چې وتښتي خو د پوځ د مشرانو له لوري يې پلان افشا شو، هغه يې ونيو، مالونه يې ترې واخيستل او دی يې اعدام کړ.

د شوال په اخر د ٤٠٣ هـ مهال مستعين په زور قرطبه ونيوه، مويده خليفه يې مړ کړ او ځان يې د دويم ځل لپاره خليفه اعلان کړ. په داسې حال کې يې د دولت د چارو په تنظيم پيل وکړ چې گډوډي هر لورته خپره شوې وه، بربريانو د دولت پر مهمو منصوبونو منگولې ښخې کړې وې، يوازې قرطبه او شاوخوا سيمې د هغوی له نفوذه وتلې وې، سليمان غوښتل چې هم هغوی راضي کړي او هم يې له قرطبې لرې وساتي، د دې لپاره يې د اندلس مهمې برخې د هغوی ترمنځ وویشلې، دوی شپږ قبيلې وو، د صنهاجه قبيلې مشرانو ته يې د بیره (غرناطه) ولايت ورکړ، د مغراوه قبيلې ته يې د هیواد منځنۍ برخه ورکړه، د بني برزال او بني يفرن خلکو ته يې د جيان او ورسره تړلې سيمې ورکړې، بني دمروازداجه ته يې د شذونه او مورور سيمې ورکړې، منذر بن يحيى التجيبي ته يې د سرقسطه او ثغر اعلی ورکړل، د بني حمود کورنۍ ته يې د ثغور مغرب برخه ورکړه.

په دې ټولو یادو قبایلو کې بني حمود الصنهاجین ځکه مهم دي چې دوی د هیواد په راتلونکي کې مهمه ونډه لري، د قاسم بن حمود بن علي په نوم یوه کس یې جزیره الخضراء واخیسته، د هغه بل ورور علي بن حمود دوه ښاره په ولکه کې واخیستل سېته او طنجه، بني حمود چې د مغرب او خضراء جزیره واخیستل د مستعین گومانونه وپاشل شول او دولت یې د ټلو له گواښ سره مخ شو.

ابن حمود ته پر خلیفه د قیام لپاره فضا مناسبه وېرېښېده، له سېته ښاره د خضراء جزیرې ته راکښته شو، له خپلو لښکرو او ملاتړو سره یې پر قرطبه برید وکړ، د مستعین او ابن حمود د قوتونو ترمنځ خونړۍ جگړه وشوه چې مستعین ماته وخوړه او ابن حمود د محرم پر ۲۸ تاریخ د ۴۰۷ هـ مهال قرطبې ته داخل شو. پر همدې یاد تاریخ د مستعین خلیفه په اعدام د حمودیی خلفاؤ سلسله پیل شوه.

لومړی علي بن محمود واک د یوه کال لپاره ونيو، په ۴۰۸ هـ کې هغه قتل شو، قاسم بن حمود ورور یې واک ونيو، له ۴۰۸ تر ۴۱۲ هـ یې خلافت وکړ، بیا یحیی بن حمود له ۴۱۲ تر ۴۱۳ هـ په واک کې و، تر ده وروسته بیا قاسم بن حمود د دویم ځل لپاره خلیفه شو، له ۴۱۳ تر ۴۱۴ یې خلافت وکړ او د ده په زمانه کې د دوی د کورنۍ خلافت پای ته ورسېد.

د خلافت پر گدی يوځل بيا د اموي کورنۍ خليفه ډډه ولگوله، عبد الرحمن بن هشام بن عبد الجبار المستظهر بالله خليفه شو، دی د خلافت په لومړي کال يعني ٤١٤ کې ووژل، تر ده وروسته محمد بن عبد الرحمن بن عبد الله بن الناصر المستکفي بالله خليفه شو، تر هغو يې خلافت وکړ چې په ٤١٦ هـ کې دی هم ووژل شو.

تر ده وروسته بيا د حموديانو کورنۍ ته خلافت راستون شو، يوځل بيا يحيى بن حمود خلافت ونيو، خو د بخت ستوری يې چندانې ونه خلید او بيرته امويان واکمن شول، ان چې له دوی اخر خلک ستړي شول، د دوی له درنو القابو خلکو نور خسته شول، اعمال يې نور د زغملو نه وو، اخر د ٤٢٢ هـ مهال يې د خليفه هشام الثالث المعتد بالله په عزل کولو د اموي خلفاؤ لړۍ ته د پای ټکی ورکړ او له اندلس څخه د خلافت سلسله هم ختمه شوه.

د پنځمې هجري پيړۍ له نيمايي څخه د اندلس په ښارونو کې گډوډي پيل شوه، هر ښار يوه حاکم اداره کاوه، دا تر هغه وورسته چې ټول اندلس سره متحد او د يوه مرکزي قوي دولت تر ادارې لاندې و، له شماله د جبل طارق تر تنگي او د بحر متوسط له شرقي ساحله بيا په غرب کې د محيط الاطلسي تر ساحله گډوډي، خپلسري او يوه بلوا خپره وه. د هر ښار حاکم هڅه کوله چې د خپل واک

سلطه پراخه کړي، د کورنۍ جگړې میدان گرم شو او ښارونه د کورنۍ جگړې په اور کې وسوځېدل.

دغه حالت اتيا کاله دوام وکړ، ان چې اندلس ته د مرابطينو قوتونه داخل شول، د هغوی په هڅو د اندلس ښارونه سره متحد شول، د هسپانيه د پاچاهانو په وړاندې ودرېدل او د زلاقه په جگړه کې يوسف بن تاشفين هغوی ته سخته ماته ور کړه.

تر دې مخکې د اندلس پاچاهانو د يوه او بل په مقابل کې د هسپانيه له شمالي عيسوي پاچاهانو مرسته غوښته چې په مقابل کې به يې هر وخت هم ټيکس ور کاوه او هم به يې ځينې د مسلمانانو ښارونه هغوی ته ور کول، په دې وخت کې يې د غرماج، اوسمه، شنت اشتين او نورې مهمې و ستراتيژيکې سيمې ايله کړې چې د ناصر او منصور بن ابي عامر په وخت کې مسلمانانو په ډېر تکليف دغه سيمې لاندې کړې وې او د هسپانيه د پاچاهانو پر ضد د مسلمانانو لپاره د بريا کيلۍ بلل کيدلې.

د ٤٢٢ هـ مهال د اموي خلافت تر سقوط وروسته اندلس د ملوک الطوائف له لوري وړو وړو پاچاهيو ته وویشل شو چې هر پاچا يا قبيلې مشر د خپلې سيمې د ساتنې لپاره نهايي هڅې کولې. قرطبه او د هغې شاوخوا منطقي يوه پاچاهي وه، اشبيليه او ورسره خيبرمه د اندلس غربي سيمې بله پاچاهي وه، بطليوس بيله وه، غرناطه بيله وه، بلنيسه او

انيلس شرقي ورسره خرمة سيمې بله پاچاهي وه، سرقسطه او ثغر اعلى ځان ته پاچاهي وه، طليطله او ثغر اوسط بيله وه او دانيه و جزر البليار ځان ته يو تنگي واوره خوړه.

په قرطبه کې تر هغه وروسته چې ٤٢٢ مهال خلکو خليفه هشام ثالث له واکه گوښه کړ، نو پر وزير ابو حزم جهور بن محمد بن جهور يې اتفاق راغی چې د قرطبه د حکومت مشر يې وټاکه، هغه د واک لپاره يوه شورا وټاکله، ابن جهور د هغه مجلس په توسط د ټولو مشرانو او اميرانو لپاره خپل مسووليتونه او دندې وټاکلې، ښه سياست يې وکړ او چارې هم تر يوه حده پر سم لورې روانې شوې، په دې توگه يې د حکومت په چارو کې د سيالانو او تمه خورو مخه ډب کړه، ان چې دغه حکومت د دولت الجماعه په نوم پېژندله کېده ځکه چې د چارو واکې يې له جوړې شورا سره وې. په دې وخت کې قرطبه يو امن ځای و چې خلکو به پنا ورته راوړه. نژدې ١٢ کاله په دې ښار کې د ابن جهور حکومت و.

د ٤٢٧ مهال چې ابن عباد يو ځل بيا د خليفه هشام المويد د ظهور دعوه راپورته کړه، له هغه سره يو مشابه کس يې د خلافت د دعوي لپاره را څرگند کړ، د اندلس مشرانو ته يې د بيعت لپاره پيغامونه ولېږل، ځينو کسانو يې پيغام ته مثبت ځواب ور کړ لکه عبد العزيز بن ابي عامر د بلنسيې مشر، مجاهد العامري د دانيه او شرقي الجزائر

واکدار او د قرطبې حاکم ابن جهور هم د هغه پیغام ومانه که څه هم په زړه کې یې پر دې خبره باور نه درلود، خو له حمودیانو څخه د پرلپسې بریدونو د خونديتابه لپاره یې د ابن عباد دغه حيله گټوره وگڼله او ده هم له دې امله ورسره ومنله. تر ٤٣٥ هـ پوري ابن جهور په قرطبه کې حکومت وکړ، تر ده وروسته یې چارې زوی ابو الوليد محمد بن جهور ته ور له غاړې شوې، ده د خپل پلار سياست مخته وړی، خو بيلابيلو حالاتو دې اړ کړ چې له واکه لاس واخلي او خپل زوی د واک لپاره رامخکې کړي، زوی یې عبد الملک د دې وړتيا نه درلوده، د چارو واک یې د پلار وزير ابراهيم بن يحيى بن سقاء ته وسپاره، اما د هغه له ښه تدبير سره یې په ٤٥٥ کې اعدام کړ. بيا د ده د دوو زامنو ترمنځ د قدرت پر سر شخړه شوه، پلار یې ابو الوليد اړ شو چې د زامنو ترمنځ د قدرت وېش وکړي، عبد الملک ته یې د قواو مشري ور کړه او مالي چارې یې عبد الرحمن ته وسپارلې، عبد الملک په دې وېش راضي نه شو، نو ورور یې عبد الرحمن ونيو او په زور یې پر هغه ټيکس ولگاوه.

په داخل کې دغې اوضاع د طليطلې مشر ته زړه ور کړ چې د دوی پر خاوره برید وکړي، د مدور کلا یې ونيوه او د قرطبې پر لور یې پر مختگ وکړ، عبد الملک مجبور شو چې له بني عباد څخه مرسته وغواړي، بني عباد قرطبه د طليطلې له مشره وساتله خو خپله یې د

٤٦٢ مهال قبضه پر وکړه چې د بني جهور ٤٠ کاله واک يې پای ته ورساوه او هغوی يې د شلطیش جزيرې ته وشرل.

د بني عباد د دولت موسس محمد بن عباد په نوم يو کس و چې اصل يې منذر بن ماء السماء ته رسېږي، محمد په اشبیلیه کې قاضي تېر شوی او د خلکو باور يې خپل کړی و، د گډوډۍ مهال دی هم په هغه مجلس کې وو چې د دې ښار د تنظيم لپاره جوړ شوی و، کله چې پر اشبیلیه بني حمود حمله وکړه ده يې په ډېر ذکاوت دفاع وکړه او هغوی يې په دې بانه له ښاره لرې کړل چې دا به د هغوی د خلافت برخه وي او د هغوی په نوم يې خطبه پيل کړه، د ٤٢٦ پر مهال اړ شو چې د هشام المويد خیرې ته ورته يو کس يې را پيدا کړي او هغه يې خليفه هشام ونوماوه، خو د حموديانو له مشکله ځان په وساتي. د ٤٣٣ هـ مهال چې محمد بن عباد وفات شو، زوی يې د هغه ځای ناستی شو، ابو عمرو عباد بن محمد معتضد يې لقب و، دا ډېر سخت زړی انسان و، د خپلو دربار او نورو مشهورو شخصيتونو په وژلو او له منځه وړلو يې شروع وکړه، ده يوازې پر خپل قوت تکیه درلوده، مورخان وايي چې له ده يې وزيران داسې ډاريدل لکه سيالان چې يې بيرولي وو، د هغو کسانو په لږ کې چې ده په خپله له منځه وړي يو د ده خپل زوی اسماعيل دی چې ده وژلی دی، بل د اندلس نوموتی عالم عمر الهوزني دی چې د علم شهرت يې نړۍ ته رسېدلی و.

بني عباد په اندلس کې ډېره پراخه پاچاهي جوړه کړه، خورا زيات ښارونه يې لاندې کړل، د حموديانو پاچاهي يې له منځه يووړه، د پخواني اندلس لويه برخه يې په واک کې وه، د جزيره نما له جنوبه يې مثلث په واک کې درلود، په شمالي اندلس کې د فرنټير له ځمکې نيولې، بيا د وادي کبير تر ساحله، په غرب کې د وادي کبير له ساحله واخله بيا په پرتگال تر جنوبه او د محيط اطلسي تر ساحله يې سيمې په واک کې وې. د ډېری ملوک الطوايف وړې پاچاهيانو يې حذف کړې، تر ډېرو نورو پاچاهيو د طبيعي مواردو او جنگي قوتو له مخې پياوړې وه، په اندلس کې بل داسې قوت موجود نه وو چې د اشبيلي د واکمن دې ترې سترگه سوځيدلې وای، يوازې د قشتاله پاچا فرناندو اول هغه څوک و چې د اشبيلي واکمن ترې په وېره کې و.

د ٤٤٤هـ مهال يې له قشتاله يو لوی لښکر د طليطلې پر لور روان کړ، د زراعت ځمکې يې خرابې کړې، اباد ځايونه يې خراب کړل او د طليطلې پاچا مامون بن ذي النون يې اړ کړ چې له ده سره سوله وکړي او ټيکس ورته ومني. د ٤٥٥ مهال يې بيا د بطليوس او اشبيلي پر خاوره بريد وکړ، معتضد بن عباد اړ شو چې د مامون په شان سوله طلب کړي او ټيکس ورته ومني، معتضد په خپله د هغه پوځي تمځي ته ورغی، په خپله يې هغه ته ژمنې ورکړې او سوله يې ور سره وکړه، کله چې فرناندو يې اول درې کاله وروسته وفات شو او د هغه زوی

سانشو يې ځای ناستی شو، معتضد هغه ده ته هم د هغه د پلار په شان ټيک ورکاوه او هيڅ ځنډ يې پکې نه راوست.

د ٤٦١ مهال معتضد مړ شو او پر ځای يې ابو القاسم محمد بن عباد المعروف په المعتمد کېناست، د ده په وخت کې قرطبه له اشبيلي سره د ٤٦٢ مهال يوځای شوه، تر دې وروسته د غرناطې له حاکم سره په شخړه اخته شو، دواړه طرفونه د سختو شخړو له امله اړ شول چې د شمالي هسپانيه له پاچا د خپل مخالف د پرزولو لپاره مرسته وغواړي، خو په مقابل کې يې هغوی ته ښارونه او درنې بيې ورکولې. هغه مهال چې د غرناطې پاچا عبد الله بن بلکين د قشتاله له پاچا الفونسو شپږم سره د تړون هڅه وکړه، معتمد هم خپل اول وزير ابوبکر بن عمار الفونسو ته ولېږه او د يوه درانه مالي عوض په ورکولو يې هغه ته ژمنه ورکړه چې پر غرناطه بريد وکړي د بريا په صورت کې به معتمد ته ښار پاتېږي او الفونسو ته به د الحمراء کلا له ټولو شته مالونو سره ورکوله کېږي، په دې سره شپږم الفونسو ته د غرناطې د خرابۍ بانه په لاس ورغله او پر غرناطه يې تباکوونکې حملې وکړې. اخر الفونسو د ٤٧٨ مهال پر طليطله بريد وکړ او د هغې واک يې په خپل لاس کې واخيست. د الفونسو دې اقدام ملوک الطوايف اړ کړل چې له مرابطينو څخه د هغوی خلاف مرسته وغواړي، معتمد په دې وخت کې ويل چې د اوبنان گرزول د خنزيانو تر پولو ډېر ښه دي، مرابطينو

ته يې خضراء جزيره ور کړه چې هغوی په کې خپل لښکر پلي کړ او بيا يې د الفونسو لښکرو ته ماته ور کړه.

په اندلس کې هغه مهال اته واړه او غټ دولتونه موجود وو چې ټول وخت يې يو د بل په پرزولو او له کافرانو څخه د خپل مسلمان ورور په ماتولو کې په مرسته تېرېده، دوی به کافرانو ته ښارونه او درنې جزيرې ور کولې چې خپل مسلمان ورور ورته وپرزوي، تل يې له يوه بل سره شخړې وې او دومره قووت چې يې تر خپل منځ په جگړو کې اوبه کړه چې د قشتالي د پاچا خلاف لگولی وای، نو د اندلس تاريخ به نن بدل وای. اخر هغوی خپل منځي جگړو دې ته اړ کړل چې د قشتالي د پاچا پر خلاف مرابطينو ته د مرستې لاس اوږد کړي او هغوی د خپلې مرستې لپاره راوغواړي.

مراطين په اندلس کې:

د طليطلې تر سقوط درې مياشتې وروسته د اندلس پاچاهانو چې په سر کې يې معتمد و، له مرابطينو څخه د شپږم الفونسو خلاف مرسته وغوښته، په داسې حال کې چې تر دوی وړاندې د اندلس علماؤ او فقهاؤ له خپلو پاچاهانو تر ناهيلۍ وروسته له مرابطينو څخه ډېر پخوا لا اندلس ته د ورتلو هيله کړې وه. د اندلس اتحاد ته علماؤ زيات کار وکړ لکه مشهور عالم ابن عبد البر ابو عمر يوسف بن عبد الله النمري چې د مغرب او اندلس علامه و، ابن حيان ابو مروان حيان بن خلف

الاموي، ابو الوليد الباجي سليمان بن خلف التجيبي القرطبي، ابن حزم ابو محمد علي بن احمد بن سعيد الظاهري او گڼ نور علماء موجود وو چې د اندلس وحدت ته يې کار کاوه او کله چې ناهيلي شول، نو تر پاچاهانو مخکې يې له مرابطينو وغوښتل چې اندلس وژغوري.^{۲۷}

تر علماء او عوامو خلکو وروسته د اندلس پاچاهانو هم بله لار نه در لوده نو په قرطبه کې يو مجلس جوړ شو چې پاچاهان، علماء او فقهاء يې ورته راغوښتي وو. دوی ټولو په مشوره يو خط وليکه چې له يوسف بن تاشفين څخه يې مرسته غوښتي وه، د اندلس ټولو اميرانو لاسليک پر وکړ، له دې خط سره يې گران بيه ډالۍ هم ور ولېږلې. دغه پيغام د دې کسانو په توسط ولېږل شو:

عبيد الله بن ادهم د قرطبي قاضي چې د خپل وخت هوشيار او ذهين انسان و، د معتمد وزير ابو بکر بن زيدون، قاضي متوکل علی الله عمر بن الافطس د بطليوس امير، قاضي عبد الله بن حبوس بن ماکسن الصنهاجي د غرطاني حاکم.

له يوسف سره دغه پلاوي د سېته په ښار کې وليدل، هغه يې غوښتنه ومنله ويې ويل: د دې دين د مرستې لپاره اول زه تيار یم، د مرستې دغه کار به زه خپله پر غاړه اخلم.^{۲۸}

^{۲۷} الزلافة معركة من معارك الاسلام الحاسمة في الاندلس: ۱۷۸، ۱۷۹، ۱۸۰.

^{۲۸} الزلافة... مخ: ۱۸۱-۱۸۳.

په اندلس کې د مرابطينو شتون څو مرحلو ته ویشل کېږي:

لومړۍ مرحله: دا هغه مرحله ده چې مرابطينو او د اندلس پاچاهانو يوځای د هسپانيه د پاچا خلاف يوځايي جهاد وکړ له ۴۷۹ تر ۴۸۳ هـ پوري. د مرابطينو امير يوسف بن تاشفين له المغرب څخه خپلې لښکرې اندلس ته د ۴۷۹ په ربيع الاول کې تېرې کړې چې د اندلس د پاچاهانو مرسته وکړي او د طليطلې ښار بېرته د اسلامي دولت لورته راوگرزوي.

د يوسف دغه اقدام د اندلس ټولو پاچاهانو وستاie او له هغه سره يوځای يې د جهاد في سبيل الله لپاره ملاوتړله چې يا به بری تر لاسه کوي يا به د الله په لار کې شهيدان کېږي. الفونسو په دې وخت کې د سرقسطه ښار محاصره کړی و، کله چې يې دغه تازه خبرونه غوږ ته ورسېدل، نو محاصره يې ماته کړه او له اروپا څخه يې د مرستې غوښتنه وکړه، د اروپا له نورو سيمو څخه هغه ته د مرستې تر رسېدو وروسته د زلاقه^{۲۹} ستره جگړه د ۴۷۹ په رجب کې د جمعې په ورځ پېښه شوه چې د هسپانيه لښکرو ماته پکې وخوړه، شپږم الفونسو پکې زخمي شو او له مات گوډ لښکر سره د طليطلې ښار ته وتښتېد. د زلاقه جگړه د اندلس په تاريخ کې له مهمو جنگونو شمېرل کېږي،

^{۲۹} زلاقه نوم يې مسلمانانو ورکړی دی او اروپايان يې د ساکر الياس نوم ورکوي، دا سيمه د اندلس په شمال شرقي برخه کې ده چې اوس مهال د پرتګال پر حدودو پرته ده. الزلاقه...مخ: ۱۸۹.

یوه لورته ټول پاچاهان د اصلي دښمن خلاف په یوه صف کې راټول وو او بل لور ته یې اصل دښمن ته له عبرت ډک درس ورکړی و، که څه هم د طلیطلې ښار د مسلمانانو لاس ور نه غی.

تر بریا وروسته یوسف بن تاشفین المغرب ته ستون شو او د مرابطینو یو څه پوځ یې په اندلس کې د مسلمانانو د ساتنې لپاره پرېښود؛ ځکه د زلاقه تر ماتې وروسته د هسپانیه پاچا د انتقام لپاره د اندلس پر مسلمانانو مسلسل بریدونه کول. په همدې وخت کې د هسپانیه په شرق کې د البیط ښار موجود هسپانویان هم په خوځښت کې راغلل، د لورقه او مرسیه پر ښارونو یې بریدونه وکړل او د اندلس فقهاء او معتمد ابن عباد اړ شول چې له المغرب څخه یوځل بیا یوسف بن تاشفین راوبولي. هغه د ۴۸۱ هـ مهال په ربیع الاول کې دویمه پلا اندلس ته راغی او د البیط ښار یې محاصره کړ، د ملوک الطوائف لښکرې هم له یوسف سره یوځای شوې، څلور میاشتې دغه ښار محاصره و، کله چې د ژمې وخت پیل شو مسلمانان د لورقه لور ته شاته شول او هسپانویانو له الفونسو شپږم څخه مرسته وغوښته هغه راغی دوی یې له ښاره ایستل او د ښار دیوالونه یې ړنگ کړل، په دې ډول دواړه خواوې یوې پرېکنده جگړې ته سره داخلې نه شوې او مسلمانان د دې ښار له شره وژغورل شول. تر دې وروسته یوسف بیا المغرب ته ستون شو او د مرابطینو یوڅه لښکر یې د اندلس د ساتنې لپاره خوشي کړ. مگر هغه ته ژر خبر ورسېد چې ملوک

الطوايف تر خپل منځ په شخړو سره اخته دي او نه يوازې اختلاف سره لري، بلکې ځينو يې له الفونسو شپږم څخه مرسته هم غوښتې ده، يوسف په دې وخت کې دوې لارې درلودې چې يا خپلې لښکرې له اندلس څخه وباسي او اندلس د يوه اسانه ښکار په شان الفونسو ته خوشي کړي، يا هم پر خپل قوت تکیه وکړي او ملوک الطوايف ټول له قدرت څخه وباسي او د الفونسو خلاف يوازې د جهاد ميدان ته ووزي.

له قدرته د ملوک الطوائف ايستل کول او د اندلس اتحاد:

دويمه مرحله: څو عوامل موجود وو چې يوسف د اندلس پاچاهان له واکه گوښه کړل:

اول: د هغوی ترمنځ شديد اختلافات چې په هيڅ صورت يو له بل سره نه جوړېدل، په داسې حال کې چې يوسف پوره هڅې وکړې چې دغه اختلافات ختم کړي؛ اما ناکام شو.

دويم: په اندلس کې د مرابطينو ترينګۍ حالت، ځکه ملوک الطوايف له الفونسو سره لاس يو کړی و چې يوسف بن تاشفين يې په غوسه کړ.

درې: مرابطينو د اندلس د ژغورنې لپاره د زلاقه او حصن الييط په جگړو کې زياتې قربانۍ ورکړې، په داسې حال کې چې د اندلس پاچاهانو دا قرباني د اسلامي اخوت له امله پر هغوی لازمي وګڼلې او

د هغوی د درناوي پر ځای يې بيرته خپلې پخوانۍ دښمنۍ سره پاللې، د يوه بل خلاف يې له هسپانوي پاچاهانو مرستو ته لاس اوږد کړ او د مرابطينو لښکر ته يې دسيسې جوړول پيل کړل.

يوسف اړ شو چې د دوی په اړه پرېکنده دريځ ونيسي، د خپل دريځ د پياوړي کولو لپاره يې په دې اړه د مشرق او اندلس له علماؤ فتوا طلب کړه، د مشرق په علماؤ کې د غزالي او طرطوشي په شان سترو فقهاؤ د هغوی د خلع کولو فتوا ورکړه چې دا فتوا دوی ته په ۴۹۳ کې ورسېده او ده هغوی په ۴۸۳ کې خلع قدرت کړي وو، دويم په اندلس کې د علماؤ فتوا او د عام ولس غوښتنه وه چې د خپلو پاچاهانو له ناوړه کړنو تر پزې راغلي وو. د اندلس په علماؤ کې مشهوره څېره، د فقهاؤ سرلاری او د قرطبي قاضي ابو جعفر بن القليعي و چې په خپله المغرب ته ولاړ او د مرابطينو امير ته يې د ځينو چارو په اړه په خپله خبر ورکړ.

يوسف د ۴۸۳ په لومړيو کې بيا اندلس ته راغی، لومړی يې د ملوک الطوايف په خلع قدرت پيل نه دی کړی، بلکې اول يې د اصلي دښمنانو لور ته مخ کړ چې له خپلو دوستانو سره د خلع قدرت مهال بيا مرسته ونه کړي، يوسف خپل لښکر د قشتاله د مرکز طليطلې لورته بوت، هغه يې ټينگه محاصره کړه، د هغې په شاوخوا کې يې نور ښارونه تر بریدونو لاندې ونيول او د قشتاله لورته پر تلونکي لار يې د

رباح په نوم يوه کلا هم محاصره کړه. د قشتاله پاچا الفونسو شپږم د دې حالت لپاره تياري کړې وه، له يوسف سره په پرېکنده جگړه کې بوخت نه شو، نو د يوسف لښکر چې ډاډه شو د الفونسو او اندلس د پاچاهانو ترمنځ يې اړيکه غوڅه کړې ده، بيرته يې لښکر راټول کړ، په دې جگړه کې نه يوازې د اندلس لښکر هغه سره ملگرى نه و، بلکې د اندلس پاچاهانو د هغه د ماتې او بربادۍ انتظار کاوه چې دوى يې له شره د دوى په اند خلاص شي.

د اندلس واکمنو د مرابطينو خلاف د هسپانيه له واکمن سره اړيکې ټينگې کړې وې، له دې امله مرابطين اړ شول دوى له قدرته گوښه کړي، نو د ۴۸۳ مهال يې د غرناطې پاچا له واکه لرې کړ، د ۴۸۳ او ۴۸۴ په منځ کې يې د اشبيلي پاچا له واکه ايسته کړ، د مريه واکمن يې په ۴۸۴ کې خلع قدرت کړ، د مرسية دا يې هم په ۴۸۴ کې له واکه وغورځاوه، د بطليوس واکمن يې د ۴۸۸ مهال وپرزاوه، د البونت د امارت واکمن يې د ۴۹۶ مهال له واکه گوښه کړ، د شتمريه امارت يې د ۴۹۷ مهال له منځه يووړ، د سرقسطه مملکت ته يې د ۵۰۳ مهال د پاى ټکى ورکړ، د دې سيمو نيول د دې لپاره اړين وو چې له اندلس څخه د هسپانيه د واکمنانو تمه پرېکړي نو له دې امله يې د اندلس د اتحاد لپاره دا ټولې هڅې وکړې او ملوک الطوايف چې د مرابطينو لپاره يې دسيسې جوړولې هم دا خطر ايجاد کړ چې که له واکه گوښه

نه شي، نو تر هسپانويانو وړاندې به دوی پر مرابطينو بريدونه وکړي او قووت به يې اوبه کړي.

مرابطينو په اندلس کې د هسپانيه د لښکرو خلاف دوو مرحلو کې جگړې وکړې چې يوه يې له ۴۸۳ تر ۵۲۳ کيږي، په دې مرحله کې بريا له مرابطينو سره وه چې د دښمن پر لښکرو يې بريدونه کول، د قشتاله پر مرکز طليطله يې بريد وکړ او ځينې ښارونه يې ترې ونيول، د اقليم په جگړه کې چې د طليطلي په شرق کې وشوه او يوه پرېکنده جگړه بلله کيږي د ۵۰۱ مهال پکې مسلمانانو د دښمن لښکر ته ماته ورکړه او د الفونسو زوی او د لښکر امير سانشو پکې ومړ، تر دې بري وروسته مرابطينو د طليطلي پر ښار پرلپسې حملې وکړې نژدې وه چې هغه بيرته ونيسي په خاص ډول د ۵۰۷ هـ په جگړه کې.

دويمه مرحله:

دويمه مرحله له ۵۲۳ څخه پيل تر ۵۴۲ پورې رسېږي. تر هغه وروسته چې د قلاعه په جگړه کې مرابطينو ماته وخوړه نو د قشتاله لښکرو په تکراري توگه د اندلس پر ښارونو بريدونه پيل کړل. د قشتالي لښکرو د جگړې څو محاذونه خلاص کړل چې د اندلس پر ښارونو يې بريدونه ترې کول.

د قرطبې محاذ چې په ۵۲۴، ۵۲۸، ۵۳۶ او ۵۳۸ کې يې پر قرطبه او شاوخوا سيمو بريدونه وکړل.

د اشبيلې محاذ چې د قشتاله لښکرو پر ښار او ورڅيرمه سيمو د ۵۲۶، ۵۳۶ او ۵۳۸ مهال بريدونه وکړل.

د بطليوس او لويديځ اندلس محاذ چې په دې محاذ کې هغوی د ۵۲۸، ۵۳۲ او ۵۳۶ پر مهال بريدونه وکړل.

په دې موده کې ددې ښارونو د ساتنې مسووليت يوازې د مرابطينو له غاړې وو چې په وچ زور يې د دښمن مخه نيولې وه، هغوی په کله جگړه کې بريا خپلوله او کله به يې بايلله چې په دې صورت کې به يې خپل غوره کسان او مشران شهيدانېدل.

مرابطينو د پرتګال له واکمن سره هم په دوو مرحلو کې جنگونه کړي دي، په لومړۍ مرحله کې مرابطينو د بطليوس ښار مرکز کړ او له پرتګاله يې ځينې سيمې ونيولې لکه يابره، اشبونه او شنترين چې دا يې د ۵۰۵ مهال نيولي وو او د ۵۱۱ مهال يې د قلمريه ښار ترې ونيو.

دويمه مرحله له ۵۳۳ څخه تر ۵۴۲ پورې رسېږي. په دې وخت کې د پرتګال واکمن ابن الرنګ د قشتاله له واکمن سره په ۵۳۳ کې سوله وکړه، تر دې وروسته يې خپل ټول زور پر دې وکړ چې له مرابطينو څخه له لاسه وتلې سيمې بيرته واخلي، په غربي اندلس کې يې ورته

چمتوالی وکړ او د اوريک په جگړه کې يې ماته ور کړه، د مرابطينو خلاف د اندلسيانو له پاڅون هم د پرتګال امارت ګټه واخيسته او په دې وخت کې يې د شنترين، باجه، ماردة او اشبونه سيمې ترې ونيولې.

په ۴۹۲ کې چې بيت المقدس د اروپايانو لاس ته ولويد، نو الفونسو په اندلس کې د مسلمانانو ګڼ ښارونه ونيول، د ۵۱۱ مهال يې تطيله ونيوه، په دې سره د سرقسطې دفاع کرښه ونړيده، د ۵۱۲ مهال يې سرقسطه محاصره کړه، اووه مياشتې محاصره اوږده شوه، د ۵۱۲ په رمضان کې الفونسو له خپلو حلفاؤ سره ښار ته داخل شو، د هغه ځای مسجد يې په کليسا بدل کړ چې د لاسيو کليسا نوم يې ورته غوره کړ، په ۵۱۲ هـ کې يې د روطه مضبوط ښار هم لاندې کړ، بيا يې د ۵۱۳ مهال د طرسونه پر سيمه هم واک ټينګ کړ، تر دې وروسته يې په ثغر اعلى کې تر ټولو پر مضبوط ښار د ايوب کلا هم ونيوله.

الفونسو د ۵۱۴ مهال د قتنده په جگړه کې مرابطينو ته ماته ور کړه، په دې جگړه کې زرګونه مسلمانان د خورا زيات شمېر فقهاؤ سره يو ځای شهيدان شول، د ۵۱۹ مهال يې د اندلس پر ښارونو يو بل بريد وکړ چې په دې سره يې د اندلس د دفاعي کرښې ضعف معلوم کړ او په دې کار کې د اندلس څو ياغي باغي کړۍ هم ورسره ملګرې وې. د الفونسو نورې هغه جگړې چې ده پکې بريا تر لاسه کړه د ۵۲۳

مهال د القلاعه جگړه ده چې د اندلس په شرق کې وشوه، په دې سره يې د بلنسيه ښار دفاعي کړنې ماتې کړې او ورسره څيرمه ښارونه او سيمې يې لاندې کړې. تر هغه وروسته چې الفونسو محارب خپل مخالفتونه د قشتاله له واکمن سليطين سره يوې خواته کړل، نو د ۵۲۴ مهال يې لښکر پر ثغر اعلى ور برابر کړ او د لارده، افراغه او مکناسه ښارونه يې ونيول، د طرطوشه له دفاعي لیکو چې يې ځان بېغمه کړ. يوازې د افراغه په جگړه کې مرابطينو د ارغون پاچا ته د لومړي ځل لپاره د رمضان مياشت په ۵۲۸ کې ماته ور کړه، تر دې ماتې وروسته الفونسو محارب څو ورځې وروسته ومړ.

تر هغه وروسته چې په المغرب کې د مرابطينو حکومت ختم او پرځای يې د موحدينو حکومت منځته راغی نو د ۵۴۱ مهال د موحدينو مشر عبد المومن درې لښکرې د اندلس د خلکو په غوښتنه اندلس ته ولېږلې چې هلته يې ځينې ښارونه په اساني لاندې کړل او په ځينو کې د مرابطينو له لوري مقاومت ورسره وشو لکه د اشيليه په ښار کې خو اخر هم موحدينو ونيو. په دې وخت کې چې د مرابطينو خلاف د موحدينو او اندلس د خلکو له لوري پاڅون پيل شو، هسپانويانو هم دغه موکه غنيمت وگڼله او څو ښارونه يې له مرابطينو څخه ونيول، په اخر کې د مرابطينو دوره د موحدينو په لاس پای ته ورسېده او وروستی ښار د غرناطې و چې يحيى واکمن يې مړ شو او د ۵۵۱ مهال يې ميمون په نوم حاکم موحدينو ته تسليم شو. د اندلس

تر متحد کولو وروسته موحدينو په ۵۵۲ کې د مريه ښار چې هسپانويانو په ۵۴۲ کې نيولی و، تر اووه مياشتې محاصرې وروسته بيرته ونيوی. تر دې وروسته په اندلس کې د هغه ځای د حکامو او موحدينو ترمنځ جنگونه ادامه پيدا کوي چې د گڼو ښارونو د کمزورتيا سبب کېږي. موحدينو له يوه طرفه د اندلس له واکمنو سره په جگړه اخته وو او له بله لوري يې د هسپانيه له کافرانو سره لاسونه په گريوان کې بند کړي وو، چې په دې سره د هغوی قووت په اندلس کې کمزوری کېده او د هسپانويانو پرلپسې بريدونو د هغوی قووت اوږه کاوه او په افريقا کې هم هغوی ته جنجالونه را پيدا شول چې په دې سره يې په اندلس کې پاته قووت هم له منځه ولاړ او اندلسيان مجبور شول چې د خپل ځان د حفاظت لپاره په خپله يوه چاره ولټوي.

د غرناطې د مملکت دور (يا وړوکی اندلس):

د ۶۶۸ هـ مهال د موحدينو حکومت په المغرب کې د بني مرين لاس ته ورغی او په دې توگه په اندلس کې هم د موحدينو پېښې د هسپانويانو په وړاندې ولږېدلې، د اندلس خلکو وپتېيله چې دوی بايد له دښمن څخه ځانونه په خپله خوندي کړي، له دې امله نو هلته خپل اندلسي حکومتونه جوړ شول چې يو هم له دې څخه د غرناطې حکومت و چې د ابو عبد الله محمد بن يوسف بن نصر-المعروف بابن الاحمر الملقب بالشيخ والغالب بالله په مشرۍ جوړ شو. د غرناطې

حکومت تر دوې پېړۍ زیاته موده دوام وکړ چې تر شل یې زیات واکمنان در لودل.

دغه حکومت د محمد بن یوسف بن الاحمر په لاس د ۶۳۵ پر مهال جوړ شو چې تر ۶۷۱ یې حکومت وکړ، د غرناطې حکومت درې لوی ولایتونه یا ایالتونه در لودل چې په منځ کې یې غرناطه، د مشرق لور ته د مریه ښار او د جنوب په خوا کې یې د مالقه ښار و. بنو الاحمر وکولای شول چې تقریبا دوه نیمې پېړۍ دغه ښارونه خوندي کړي. درې مهم اسباب وو چې د دغې سیمې د خوندي کول سبب شول:

اول: غرناطه د اندلس په جزیره نما کې د جنوب لور ته راتیره ده چې په دې سره دوی ته په اسانۍ له المغرب څخه د سختې مهال مرستې رسیدلې او هر وخت چې سختې پر راغلې ده د المرینه دولت مرسته ورسره کړې ده.

دوم: د غرناطې مملکت خپل خلک زیاتره د وسلې پر زده کړه او له دښمن سره د جگړې دوامداره مخامختیا ته چمتو کړل، له دې قووت سره د غرناطې مملکت ته هر وخت د اندلس له نورو سیمو هغه کسان راتښتېدل چې ښارونو به یې د هسپانویانو په لاس سقوط کېدل او دوی به غرناطې ته راتلل په دې سره دغه قووت پیاوړی کېده او د دښمن مقابلې ته یې ښه چمتوالی در لود.

درې: درېيم مهم عامل دا هم و چې دلته خلک تل د جهاد لپاره سر په لاس ولاړ وو، لکه چې د جهاد جذبې اندلس فتح کړی و، په همدې ډول د جهاد جذبې تر دوه سوه کاله زيات دغه سيمه د دښمن له منگولو وساتله، د دغې سيمې خلک د جهاد لپاره ولاړ او په دې توگه يې د دښمن د حملو مخه نيولې وه چې څه کم دوه نيم سوه کاله يې خپله سيمه خوندي کړای شوه.

د غرناطې سقوط او په اندلس کې د مسلمانانو د دورې پای:

د ۸۶۹هـ مهال په المغرب کې د مړينه دولت د بني وطاس په لاس سقوط وکړ او دغه نوی دولت د هغه بل پرځای ډېر کمزوری او د اندلس له مسلمانانو سره يې مرسته نه شوای کولای، په دې توگه د اندلس مسلمانان له يوه ستر مرسته کوونکي ځواک څخه محروم شول.

د ۸۸۴هـ مهال د قشتاله او ارغون ممالک سره متحد شول چې د ارغون پاچا پنځم فرناندو د قشتاله له ملکې ايزابيلا سره د ۸۷۴ مهال واده وکړ او په دې توگه دغه دوه پياوړي ممالک د مسلمانانو په وړاندې سره يو شول چې نتايج يې د مسلمانانو لپاره ډېره زړه بوړنونکي وو.

فرناندو د غرناطې له مشر ابو الحسن علي څخه د سختو شرطونو په بنودلو د خبرو اترو غوښتنه وکړه چې ابو الحسن رد کړل په دې سره هغوی ته د حملو لار خلاصه شوه، په بيلابيلو وختونو کې به يې د

غرناطې پر گڼو برخو بريدونه کول او د مسلمانانو سيمه يې ور باندې تنگوله، د غرناطې جنوب غرب ته پرته د مدينه الحمه يا حامه سيمه په ۸۸۷هـ کې د فرناندو له لوري ونيول شوه تر دې وروسته يې د لوشه پر ښار حمله وکړه چې ناکامه شوه.

له ۸۸۷ بيا تر ۸۸۸هـ د غرناطې واکمن د ابو عبد الله صغير په نوم يو کس و، ده د قشتاله له پوځونو سره جنگ پيل کړ او د حاميه په جگړه کې يې ماته ورکړه، پرلپسې يې څو نورې جگړې هم وگټلې چې اخر د لسانه له کلا سره په يوه جگړه کې بندي شو او د غرناطې چارې يې بيا پلار ابو الحسن علي له ۸۸۸ تر ۸۹۰ پورې په لاس کې واخيستې. د ۸۹۰ مهال ابو عبد الله الصغير د قشتاله له واکمن سره د سوله ييزې معاهدې په کولو را خوشي کړل شو. له ۸۹۰ تر ۸۹۲هـ د غرناطې واکمن د ابو عبد الله الزغل په نوم کس شو، له ۸۹۲ بيا تر ۸۹۷هـ پوري بيا ابو عبد الله الصغير د غرناطې مشر شو، د دې پېښو په ترڅ کې د قشتاله پوځونو بيا پر لوشه ښار بريد وکړ او د ۸۹۱ مهال دښمن ښار ته ننوت او د سولې شرطونه يې پر ښاريانو وټپل. په دې وخت کې د غرناطې د واکمنانو کورني اختلافات پيل شول، چې د الزغل او وراره ترمنځ يې دې اختلافاتو شدت وموند او اخر د غرناطې پاچاهي دوې ټوټې شوه.

د قشتاله واکمن د اندلس پر ښارونو پرلپسې بریدونه کول، د غرناطې شاوخوا یې کوتل چې د غرناطې ښار کمزوری کړی او دوی یې په لاندې کولو وتوانېږي، بالاخره د ۸۹۵هـ مهال الزغل د قشتاله له واکمن سره د سولې تړون وکړ او له مخې یې له اندلسه بهر شو او د الجزائر لور ته ولاړ. له غرناطې پرته نور ښارونه ټول دښمن ونيول، نو دښمن له ابو عبد الله وغوښتل چې غرناطه هم د ټاکلو شرطونو له مخې دوی ته تسلیم کړي. سلطان خپل مرسته کوونکي او مشاورین راټول کړل او په دې اړه یې مشوره وکړه چې د دښمن اعلان شوي شرطونه یې رد کړل.

د ۸۹۷ په پسرلي کې د دښمن دوو پاچاهانو چې مېړه او ماینه وو، پر غرناطه برید وکړ په ډېر ویرونکي ډول یې محاصره کړه، د غرناطې مجاهدین به د موسی بن ابي غسان په مشرۍ وتل او پر محاصره کوونکو لښکرو به یې بریدونه کول، د هغوی پلانونه به یې بریالي کيدا ته نه ايله کول او په دې توګه د محاصرې کړۍ اووه میاشتې اوږده شوه، اخر چې له هره لوري د غرناطې مسلمانان ناهيلي شول نو د مقاومت ځواک یې وکوتل شو، ټولې هڅې یې د دښمن په وړاندې ناکامه شوې او په ټولو خلکو کې یو ډول ناهيلي خپره شوه. د ۸۹۷ د محرم له پیل سره د ښار مشرانو پرېکړه وکړه چې ښار به دښمن ته سپاري یوازې موسی بن ابي غسان یې مخالفت وکړ، له مجلس څخه په غوسه ووتی او همداسې تری تم شو. تر دې وروسته مجلس وزیر

ابو القاسم بن عبدالملک د خبرو اترو لپاره ولېره چې د ۱۴۹۱ میلادي کال د میلاد د اختر په ورځ تېرون لاسلیک شو او په دې لاندې شرایطو سوله وشوه:

- ۱- په قشتاله کې د مسلمانانو د بندي کسانو خوشي کول.
- ۲- د مسلمانانو سرونه، مالونه او عزتونه به خوندي وي.
- ۳- مسلمانانو به د هسپانوي حاکم تر مشري او واکمنۍ لاندې خپل نظم، قضا او شریعت باندې پاته وي.
- ۴- د دین، دیني شعایرو، مساجدو او اوقافو ازادي به په بشپړ ډول ورکول کېږي.
- ۵- هیڅ مسیحي به مسجد او د مسلمانانو کور ته نه داخلېږي.
- ۶- مسلمان به د هسپانیه په هره برخه کې ازاد وي او هیڅ ډول د پېژندنې نښه به نه لگوي.
- ۷- له مسلمانانو که څوک غواړي چې افریقا ته ولاړ شي، نو د هسپانوي پاچا په کښتۍ کې تر درو کلونو تلای شي چې اجرت به یې هم نه غواړي.
- ۸- هیڅ مسلمان نارینه او ښځه به عیسویت ته په زور نه بلل کېږي.

۹- هسپانوی حاکم به له مسلمانانو سره د عدالت او نرمۍ برخورد کوي.

۱۰- اخر شرط دا چې مذهبي مشر به یې پر دې تړون موافقه کوي.

ابو عبد الله وغوښتل چې له غرناطې څخه د بشرات په نوم سیمې ته ولاړ شي، هلته ورته د ژوند کولو سهولتونه ورکړل شول چې دی به د قشتاله د پاچا اطاعت کوي، د غرناطې له مشرانو او مخورو څخه پنځه سوه کسان د برمه په توګه د قشتاله حاکم ته ورکړل شول چې مسلمانان به د هغه له اطاعت څخه سرغړونه نه کوي او دغه یې یو ډول ضمانت و، دواړو پاچاهانو پر تړون لاسلیکونه وکړل چې مسلمانان ډاډه شي خو دغه شرطون په وروسته کې ونه پالل شول.

د ۸۹۷ په ربیع الثاني کې یو سهار د غرناطې دروازې د قشتالي د ځواکونو په وړاندې خلاصې شوې او څو قشتالي کسان ورغلل او له ابو عبد الله صغیر څخه یې د ښار کیليانې واخیستې.

تر دې یوه ورځ وروسته غرناطې ته د دښمن د پوځ لومړۍ جوفه داخله شوه چې کونت ډي تنديلا یې مشري کوله او وروسته د غرناطې حاکم وټاکل شو، د الحمراء پر برج یې د سپینو زرو صلیب پورته کړ او ورسره نژدې یې د قشتاله بیرغ هم ځوړند کړ، بیا دواړه پاچاهان بريالي ښار ته داخل شول او په همدې ورځ ابو عبد الله له کورنۍ سره یو ځای له خپلې مانۍ ووتی او پر ضایع شوې پاچاهۍ

يې د حسرت او درد اوبښکې تويولې، په البشرات کې د څو مياشتو تر تېرولو وورسته ابو عبد الله پوه شو چې دلته د ذلالت ژوند تېرول سخت دي، نو له اندلس څخه المغرب ته ولاړ او د فاس په ښار کې يې هستوگنه غوره کړه ان چې د ۹۴۰ هـ مهال همالته وفات شو.^{۳۰}

په اندلس کې د مسلمانانو د ماتې لاملونه:

لومړی بايد دا يادونه وکړم چې مسلمانانو ټوله هسپانيه يا سپين نه ده نيولې، بلکې شمالي او مشرقي برخو کې يې ځينې سيمې له لومړي سره دښمن ته پاته شوې چې د مسلمانانو په وړاندې يې مقاومت کاوه او دا مقاومت دا روحیه هم له دې ځايونو په نورو خلکو کې راپيدا او وغوړېده، ما د مقالې په سر کې د مسلمانانو د اشتباه تر سرليک لاندې دې خبرې ته اشاره کړې ده.

د سپين دا برخه د اروپا د لويې وچې لپاره ډېره وړه برخه ده چې مسلمانانو لاندې کړه، که مسلمانانو هلته د خپلو سيمو ساتنه غوښتلای، نو بايد د اروپا لويه برخه يې لاندې کړې وای چې په دې سره يې د خپلو سيمو ساتنه ځان ته اسانه کولای شوای، اما د يوې وړې جزيره نما ساتنه گران کار دی؛ ځکه بل لور ته يې د دښمن درسته وچه ده چې له دې بسته وچې د يوې جزيرې ساتنه مشکل کار دی او دا وروسته تجربو ثابته هم کړه.

^{۳۰} د دغې مقالې ټول مواد له تاريخ العرب وحضارتهم في الاندلس نومي کتابه اخيست شوي دي، که د بل کتاب مواد وي ځای پر ځای يې حواله ور کول شوي ده.

تر لومړيو فتوحاتو وروسته مسلمانان په خپل منځي شخړو اخته شول، چې له دښمنه يې توجو واوښته او خپل قووت يې تر خپل منځ سره مصرفاوه چې په دې توگه يې دلته د دښمنۍ تخمونه کرل او له بهره يې توجو اړولې وه.

مذهبي اختلافات بل هغه سبب دی چې مسلمانان يې په اندلس کې کمزوري کړل او اخر يې له نابودۍ سره مخ کړل.

د مسلمانانو کمزوري او عياش مشران چې هيڅ وخت يې تر خپلو شخصي گټو عمومي د اندلس او ټول عالم اسلام گټو ته ترجيح ور نه کړله، دوی د اندلس په له منځه تللو کې تر بل هر چا زيات ملامت دي او لوی سبب يې هم دوی دي چې حتا يوه غرناطه پاته وه هم دوی تر خپل منځ سره متحد نه شول او د يوې غرناطې پاچاهي يې هم تر خپل منځو سره ووېشله او اخر يې دواړې برخې د قشتاله حاکم ته وسپارلې.

د واکمنو ميراثي کېدل، دوی نه يوازې دا چې بې اهليت به وو، بلکې له عام ولس سره به يې اړيکې هم نه وې، د پاچاهي د کورني خلک وو چې د ولس له هيڅ ډول درد څخه به خبر نه وو، له دې امله يې پرېکړې يوازې د خپلو گټو لپاره کولې او د ولس و اندلس گټې يې په پام کې نه ساتلې.

د ملوک الطوائف دوره د مسلمانانو سخته په تاوان تمامه شوه چې اصلاً د اندلس سقوط له همدې ځايه پيل شو، کله چې د مسلمانانو اتحاد پاته نه شو او هر ولايت يو حاکم درلود چې د هغه ولايت چارې يې يوازې د خپلو کورنۍ د گټو لپاره تنظيمولې، نو حالت تر خرابو خراب شول او اخر يې په نتيجه کې ټول اندلس له لاسه ووتی.

۵/۹/۱۳۹۹

۲۴/۱۱/۲۰۲۰

کابل - افغانستان د خواجه رواش لسم بلاک

ماخذونه

- ۱- تاريخ العرب وحضارتهم في الاندلس، دوكتور خليل ابراهيم السامرائي، دوكتور ذنون طه، دوكتور ناطق صالح مصلوب، دار الكتاب الجديد المتحدة، بيروت، يو ټوک، لومړی چاپ: ۲۰۰۰م.
- ۲- اندلس من الفتح الى السقوط، دوكتور راغب السرجاني.
- ۳- قادة فتح الاندلس، محمود شيت خطاب، د موسسه علوم القرآن، منار للنشر والتوزيع چاپ، دوه ټوکه، اول چاپ: ۱۴۲۴هـ-۲۰۰۳م.
- ۴- دولة الاسلام في الاندلس، محمد عبد الله عنان، د مكتبة الخانجي چاپ، قاهره، پنځه ټوکه، دوم چاپ: ۱۴۱۱هـ-۱۹۹۰م.
- ۵- البيان المغرب في اخبار الاندلس والمغرب، ابن عذاري المراكشي- ابو عبد الله محمد بن محمد، د دار الثقافة چاپ بيروت، دوه ټوکه، درېم چاپ: ۱۹۸۳م.
- ۶- الزلافة معركة من معارك الاسلام الحاسمة في الاندلس، جميل عبد الله محمد مصري، د الجامعة الاسلامية چاپ مدينه منوره، يو ټوک.

۷- الكامل في التاريخ، بن اثير، عز الدين ابو الحسن علي بن ابي
الكرم، د عمر عبد السلام تدمري په تحقيق، د دار الكتاب العربي
چاپ بيروت، لس ټوكه، لومړی چاپ: ۱۴۱۷هـ-۱۹۹۷م.



Ketabona | کتابونه
WWW.KETABONA.COM



له کتابونه ډاټ کام انلاین کتابتون څخه په وړیا ډول
په ډېره آسانه بڼه صفاء هراړخیز کتابونه ډاونلوډ کړئ!



 www.ketabona.com



 @Ketabona

 www.ketabona.com

 info@ketabona.com

TALK TO US

+93 767 616767

info@Ketabona.com